



# Наша СЛОВА




Газета выходзіць з сакавіка 1990 года

№ 17 (505)

25 КРАСАВІКА 2001 г.

## НАСТУПСТВЫ ЧАРНОБЫЛЬСКОЙ АВАРЫІ



Напамінам пра страшныя дні Чарнобыльскай катастрофы застаўся на цэнтральнай плошчы Брагіна манумент загінуўшым вёскам з помнікам земляку-пажарнаму Васілю Ігнаценку, першаму ўступіўшаму ў двубой з звар'яцелым "мірным" атамам.  
Фота Сяргея Халадзіліна, БелТА.

Прайшло 15 гадоў з дня Чарнобыльскай аварыі. Час падвесці некаторыя вынікі. За гэтыя гады распаліся кароткажывыя ізатопы еду, але наступствы іх дзеяння засталіся. У тысячы разоў павялічылася колькасць захворванняў на рак шчытападобнай залозы, адзіны паратунак ад якога – поўнае выдаленне пашкоджанай залозы і спажыванне потым на працягу ўсяго жыцця гармонаў, якія яна павінна была выпрацоўваць. Сумна, што колькасць гэтых пухлін магла быць значна меншай, калі б людзям своечасова паведамілі пра небяспеку, і яны маглі б перасцерагчыся ад паступлення радыёактыўнага еду ў арганізм.

У нашыя дні гэтай небяспекі больш няма – ёд даўно распаўся. Што ж пагражае нам зараз? Ад чаго мы павінны берагчыся?

Па-першае, мы павінны добра ведаць карты радыяцыйнай забруджанасці Беларусі і ні ў якім разе не сяліць людзей і не весці ніякую сельскагаспадарчую дзейнасць на забруджаных тэрыторыях. Справа ў тым, што назапашаная радыёактыўнасць (у выглядзе пераважна цэзію, які будзе выпраменьваць яшчэ шмат стагоддзяў) за гэтыя гады сканцэнтравалася па большасці ў глебе на глыбіні 40-60 см. Калі не чапаць зямлю, узровень радыёактыўнасці ў паветры нават у забру-

джаных месцах не перавышае нормы. Але як толькі пачынаюць апрацоўваць глебу (араць, баранаваць і г.д.) радыёактыўныя часцінкі ўздзімаюцца ў паветра і распаўсюджваюцца на дзесяткі кіламетраў ад гэтага поля. Дык ці варта нешта рабіць на забруджаных землях, калі яшчэ і ўсё тое, што там вырасце, нельга есці ні людзям, ні жывёле?!

Па-другое, медыкі пад час масавых абследаванняў насельніцтва Магілёўскай, Гомельскай і іншых абласцей заўважылі, што выпадкі назапашвання небяспечнай для здароўя колькасці радыёнуклідаў адзначаюцца, галоўным чынам, у тых людзей (і іхніх сваякоў), хто мае дачыненне да лесу, спажывае дзічыну, ягады, грыбы з забруджаных лясоў. І яшчэ: масавыя абследаванні паказалі, што сярэдні ўзровень назапашанай радыёактыўнасці ў арганізме сельскіх жыхароў вышэйшы, чым у гараджан, а сярод сялян найбольш наглыталіся радыёактыўнага броду вясковыя механізатары. Гэта азначае, што ўсе машыны, на якіх людзі працуюць на палях Беларусі, павінны мець герметычныя кабіны.

Што датычыцца ўздзеяння малых доз радыяцыі на арганізм, то пакуль навукоўцам дакладна вядома, што непасрэдна з "чыстым" уздзеяннем

радыяцыі можна звязаць, акрамя раку шчытападобнай залозы, не менш за 5-8% з'яўлення пухлін іншых тканак і ворганаў. Працэнт ўздзеяння малых доз радыяцыі на генетычныя пашкоджанні вызначаецца пакуль што менш дакладна. Але і ў гэтых абставінах усё не так проста! На вялікі жаль, усе гэтыя падлікі і даследаванні былі праведзены ў эксперыментальных, "чыстых" умовах, а на сённяшні дзень вядома, што мноства дадатковых адмоўных фактараў, якія мы маем на Беларусі, у шмат разоў павялічваюць шкоднасць уплыву радыяцыі на арганізм.

Трэба заўсёды памятаць, што калі сярэдняя працягласць жыцця японцаў, атрымаўшых невялікую дозу абпраменьвання пад час выбуху атамных бомбаў у Хірасіме і Нагасакі, аказалася нават большай, чым у астатніх жыхароў Японіі, то гэта з'явілася вынікам больш пільнай увагі медыкаў да здароўя людзей, атрымаўшых абпраменьванне, выяўленнем хваробаў на пачатковых этапах і больш аб'ёмнай медыцынскай дапамогай гэтым людзям. Да таго ж, японцы атрымалі дозу радыяцыі толькі адзін раз і потым на працягу астатняга жыцця не спажывалі абпраменьванае харчаванне, не назапашвалі радыяцыю дадаткова.

Калі ж звярнуцца да Беларусі, то

неабходна адзначыць, што сярод нас усіх ёсць група, якая патрабуе асабліва пільнай увагі медыкаў – гэта жыхары Беларусі 1968-86 гадоў нараджэння. Зараз самым малодшым з іх спаўняецца 15 гадоў, але шкодны ўплыў, які аказала радыяцыя на дзіцячы арганізм, можа яшчэ не раз адгукнуцца ў іх жыцці большай схільнасцю да хвароб, слабішым супрацівам уздзеянню любых адмоўных экалагічных фактараў, магчымым шкодным уплывам на іх дзяцей.

На жаль, дзеці Беларусі назапашваюць радыёнукліды і зараз, праз шмат гадоў пасля Чарнобыля, з-за таго, што спажываюць "забруджаныя" радыёнуклідамі прадукты, што жывуць у вёсках пасярод "забруджаных" земляў, на якіх вядуцца актыўныя сельскагаспадарчыя работы.

Так што да таго часу, пакуль мы не забяспечым людзей харчаваннем, якаснымі, не забруджанымі радыяцыйнымі прадуктамі, пакуль не зможам забяспечыць усіх сучаснай медыцынскай дапамогай, не здолеем забяспечыць іх матэрыяльнымі сродкамі, дастатковымі для нармальнага з пункту гледжання медыцыны жыцця, забывацца пра Чарнобыль НЕЛЬГА!

Ніна Канунікава,  
доктар біялагічных навук, Горадня.  
16.04.2001г.



Гаспадары гэтага прыгажуня-дома з Чачэрска перасяленцы з Брагінскага раёна Пётр Антопавіч і Кацярына Іванаўна Музычэнікі (на здымку). Вось ужо восем гадоў жывуць яны тут і падтрымліваюць у выдатным стане свой дом.  
Фота Сяргея Халадзіліна, БелТА.

26 красавіка 15 гадоў з дня  
Чарнобыльскай катастрофы

Адкрыты ліст  
заснавальніку і галоўнаму рэдактару  
газеты “Народная воля”  
сп. Іосіфу Сярэдзічу

### Паважаны Іосіф Паўлавіч!

Я даўно ведаю Вас як прыхільніка беларушчыны, актыўнага прапагандыста грунтоўных, навуковых ведаў у галіне беларускай мовы, гісторыі, архітэктуры і літаратуры.

Таму я з вялікім здзіўленнем і абурэннем прачытаў у нумары “Народнай волі” ад 17 красавіка 2001 г. матэрыял Марыны Коктыш “Ад каго і каму “Заява”, дзе закранаецца гонар вядомай беларускай пісьменніцы, сябра Рэспубліканскай Рады ТБМ Вольгі Іпатавай. Як высветлілася, сп. Коктыш груба парушыла журналістскую этыку, не ўзгадніла свой матэрыял напісаны паводле тэлефоннай размовы з Вольгай Іпатавай і свядома падала некаторыя факты ў скажоным выглядзе.

Яшчэ большае абурэнне і непаразуменне выклікае надрукаваны побач “Каментар рэдакцыі”, напісаны ў духу Зімоўскага ці Казіяткі.

У адносінах да кіраўніка Саюза беларускіх пісьменнікаў, вельмі паважанага, адукаванага і культурнага чалавека не этычна ўжываць такія выразы, як “начальніца пісьменнікаў” ці “пісьменніца-разумніца” ў здэклівым тоне, бо Вольга Іпатава ў адрозненне ад шмат каго -- сапраўды Разумніца і сапраўды Пісьменніца.

З гэтай нагоды да Вас, шаноўная рэдакцыя “Народнай волі” ўзнікае шэраг пытанняў і прапаноў.

Чаму Вы, шаноўная рэдакцыя “Народнай волі”, лічыце, што Іпатава падпісвала была сабраць у абарону Васіля Быкава подпісы ўсіх сяброў Саюза беларускіх пісьменнікаў (а іх больш за 500)? Ці не нагадвае Вам гэта сталінска-брэжнеўскую практыку, калі ўсіх савецкіх пісьменнікаў прымушалі публічна падпісваць заказныя лісты супраць Салжаніцына, Пастэрнака ці Сахарова? У кожнага пісьменніка ёсць асабістае сумленне і гонар, і што замінае яму самому без усялякіх званкоў і просьбаў выказацца ў абарону самага знакамітага пісьменніка Беларусі ў свеце? І пры чым тут Вольга Іпатава?

Дарэчы і Вы, сп. Сярэдзіч, рэдактар сур’ёзнага выдання, якое значна падвышае свой рэйтынг, друкуючы матэрыялы і малюнкi Васіля Быкава, маглі і самі сказаць сваё слова ў абарону вядомага пісьменніка.

Таварыства беларускай мовы не раз прымала адпаведныя заявы супраць той антыбеларускай дзейнасці, якую праводзіць зараз каманда Чыкіна. Хто замінае гэта рабіць іншым дэмакратычным арганізацыям, установам, органам друку ці проста асобам?

А як зразумець заяву рэдакцыі, што Вольга Іпатава “відаць, хоча ўсядзец на двух крэслах, застацца сваёй ва ўладзе і быццам у апазыцыі”? У адрозненне ад некаторых журналістаў, якія працавалі ў “Народнай волі”, такіх, напрыклад, як Маслюкова ці Навоеў, Іпатава ніколі не зневажала беларускую апазіцыю, ніколі не прагіналася перад уладнымі структурамі.

Успомніце, якой была газета “Культура”, калі там працавала Вольга Іпатава, якія ўнікальныя матэрыялы там друкаваліся. А яе шматлікія тэлеперадачы, прысвечаныя беларускай гісторыі і культуры ў 70-80 гадах нашага стагоддзя? Іпатава была адзіным смелым чалавекам, якая не збаялася выступіць па-беларуску, востра і крытычна на апошнім сходзе работнікаў культуры з удзелам Лукашэнка. І гэта ў той час, калі шмат якіх “мэтры” нашай культуры, на рэкламу якіх “Народная воля” не шкадуе сваёй плошчы, у прысутнасці самога “щобетали по-русски”, дзякавалі яму за сваё шчаслівае дзяцінства, юнацтва і старасць. Вельмі абурала таму Ваша здэклівая парада шаптаць пра свае праблемы на вушка Лукашэнку. Пакіньце гэтую парадку для сп. Коктыш.

Шмат якія сябры ТБМ абураліся і тымі зменамі, якія зараз адбываюцца ў “Народнай волі”. Двухмоўную газету літаральна запаланілі сваімі рускамоўнымі матэрыяламі і фотаздымкамі прэтэндэнты ў кандыдаты на прэзідэнцкую пасадку. У іх разважаннях пра рэформу ў эканоміцы і пра сяброўскія стасункі з Расіяй мы нічога не знаходзім пра лёс нашай мовы і культуры, пра адкрыццё Беларускага Нацыянальнага Універсітэта, пра вяртанне нашай спрадвечнай сімволікі, гістарычных назоваў і гарадоў.

З другога боку ў “Народнай волі” адзін за адным друкуюцца шматлікія рускамоўныя матэрыялы былых сяброў Лукашэнка, якія зараз прымазаліся да апазіцыі і вучаць нас, як трэба жыць і працаваць. Хай лепей успомняць, як яны паводзілі сябе, калі ў парламенце збівалі прадстаўнікоў апазіцыі, ці пра свае выступы ў Вярхоўным Савеце XIII склікання супраць нацыянальнай сімволікі.

Паважаны Іосіф Паўлавіч! Калі Вы сапраўды мужчына і культурны чалавек, то прынясіце сп. Вользе свае прабачэнні на старонках газеты, бо папулярнасць выдання заваяваць вельмі цяжка, а згубіць – надзвычай лёгка. У Ваших руках далейшы лёс і Ваш і Вашай газеты. Знявага ж беларускіх пісьменнікаў нікому яшчэ на карысць у рэшце рэшт не пайшла. Варта над гэтым задумацца.

Старшыня ГА “ТБМ імя Ф. Скарыны”  
Алег Трусаў.

Пра некаторыя моўныя  
адзінкі тэрміналагічнага  
кшталту

**Чырво́нка** – а не *красну́ха*. Слова *красну́ха* не фіксуецца слоўнікамі Насовіча, Ластоўскага, Байкова і Некрашэвіча. Не падае яго на сваіх старонках і “Этымалагічны слоўнік беларускай мовы” як неўласцівае нашай мове. У акадэмічныя беларускія слоўнікі яно трапіла з усеагульнага слоўнікавага фонду – расейскай мовы. Так, у РБС-53 (с.219) чытаем: “Красну́ха 1. Мед. Красну́ха. 2. Вет. Заўшні́ца”. У расейскай мове слова *красну́ха* мае выразную матывацыю: “Заразная болезнь (обычно детская), сопровождающаяся красноватой сыпью на теле” (Словарь русского языка. В 4-х томах. Том II. К – О. 2-е изд. М., 1982. С.122 ). “Тлумачальны слоўнік беларускай мовы” (Т.2.Мн.,1978.С.725) змяшчае копію артыкула (з першага выдання названага “Словаря”): “Красну́ха – заразная дзіцячая хвароба, якая суправаджаецца чырванаватай высыпкай на целе”.

У аснове назвы гэтай хваробы, як бачым, ляжыць адзнака колеру высыпкі на целе (чырвоны, чырванаваты). Адсюль вынікае натуральная назва – *чырво́нка*. Гэтым словам называюць у народнай мове, да прыкладу на Гарадзеншчыне, заразную хваробу дзяцей і жывёлінаў. Нашыя ж акадэмічныя слоўнікі расшчэпілі адну лексему на дзве, замацаваўшы за хваробай жывёлы назву *заўшні́ца*, а за дзіцячай – расейскае слова *красну́ха*. Але ж гэтаму пярэчыць, як мы пераканаліся, унутраная форма гэтага слова, бо лексема “*красны*” фіксуецца беларускімі слоўнікамі толькі як вусна-паэтычны з значэннем “*прыгожы*”. Нават у перакладах расейскіх фразеалагізмаў на беларускую мову слоўнікі не падаюць гэтага “*красны*”. Параўнайма: *красная цена* – *найбольшая цана*; *пустить красного петуха* – *пусціць чырвонага пёўна*; *проходит красной нитью* – *праходзіць чырвонай ніткай*; *долг платежом красен* (*посл.*) – *што вінен, аддаць павінен*; *на миру и смерть красна* (*посл.*) – *на людзях і намерці не страіна*; *красный угол* – *пачэсны кут*; *покут* (РБС-93.Т.1.С.681).

І ў тэрміналагічнай лексіцы няма слова “*красны*”, а толькі “*чырвоны*”: красное дерево – чырвонае дрэва; красны́й гри́б – асавік, падасінавік; красны́й желе́зняк – чырвоны жалезняк; красны́й пере́ц – чырвоны перац; хим. красны́й фосфор – чырвоны фосфар; красная медь, хим. – чырво-

ная медзь; красное вино – чырвонае віно; красное колени́е, физ., техн. – чырвоны напал; красная линия, архит. – чырвоная лінія; красны́й лес – хваёвы лес; красная стро́ка – новы радок; красны́й товар, уст. – картуна; красная рыба – каштоўная рыба; красная дичь, охотн. – каштоўная дзічына; красны́й зверь – каштоўны звер (Тамсама).

Усё згаданае пераконвае, што адпаведнікам расейскага *красну́ха* ёсць беларускае *чырво́нка*.

Пра існасць, існы і іншыя адметнасці беларускай мовы

**Існасць і сутнасць.** Слова *існасць* – назоўнік, утвораны ад прыметніка *існы* (*існ-асць*). Сам прыметнік *існы* з ранейшага *істны* (*истный*), корань у ім *іст-*, той, што і ў слове *істота*. (У старабеларускай мове зафіксаванае *истый* “сапраўдны”). У расейскай мове беларускаму *існы* адпавядае *суущий* (*существующий*). Ад *суущий* утварылася і *сущность*, адпаведнае беларускаму *існасць*.

Слова *існасць* як адэкватнае рас. *сущность* засведчыў “Беларуска-расійскі слоўнік” М. Байкова і С. Некрашэвіча (Мн.,1926), пазначаючы, што гэтае слова замацаванае ў “Беларускай навуковай тэрміналогіі” (Вып. 4. Тэрміналогія логікі і псіхалогіі). Фіксуе яго і “Беларуска-рускі слоўнік” пад рэдакцыяй К.Крапівы (М.,1962.С.362): “Існасць – суцэнность”. Пацвердзіў гэта і двухтомавы яго паслядоўнік БРС-88, с.556, дзе бачым: *існасць* – *суцэнность*, *існы* – *суущий* (*существующий*) (БРС-88, с. 556). “Русско-белорусский словарь” 1993 года падае слова *існы* як прыметнік-адпаведнік рас. *существующий* (Т.3.С.485).

Акадэмічныя перакладныя слоўнікі, каб наблізіць беларускую мову да расейскай, сталі падаваць да рас. *сущность* і штучна створаную (у выніку кантамінацыі рас. *суць* і *суцность*) структуру “*сутнасць*”. Аднак у беларускай мове гэтае “*сутнасць*” не мае словаўтваральнай асновы, тым часам як *існасць* і яго аднакаранёвікі складаюць цэлы лексічны куст словаў: *існаваць* (этымалагічна *істнаваць*), так яго падае і В. Ластоўскі) – *існы* (< *істны*) – *існасць* (< *істнасць*) – *істота* (< рас. *существо*) – *істотна* (*существенно*) – *істотнасць* (*существенность*) – *істотны* (*существенный*). Усе расейскія адпаведнікі маюць корань *сут-* (*суц-*), якога не ведае беларуская мова.

Штучнасць структуры “*сутнасць*” у тым, што

яна парушае заканамернасці ўтварэння абстрактных назоўнікаў на –*асць*, якія ўзнікаюць шляхам далучэння суфікса –*асць* (*-осць*) да асновы адпаведнага прыметніка: *спрытны* – *спрытнасць*, *бедны* – *беднасць*, *існы* – *існасць*...

Словаўтваральная структура слова “*сутнасць*” *сутн-асць*. Аднак такога штучнага прыметніка “*сутны*” не фіксуюць гэтыя слоўнікі. Як ужо згадвалася, рас. *сущность* адпавядае белар. *існасць* (утварэнне ад *існы*: *існ-асць*). І на месцы штучнай калькі *па сутнасці* (з рас. *по существу*) мусіць быць: *у існасці*.

Слова *існасць* выкарыстоўвалі класікі беларускай літаратуры. У Якуба Коласа чытаем: “Ох, гэтыя ціхія маладыя людзі! Іх сапраўдную існасць даўно вызначыла народная мудрасць: у ціхай бухце чэрці водзяцца”.

Фіксуе слова *існы* і *існасць* і “Тлумачальны слоўнік беларускай мовы”: “Існы, -ая, -ае. 1. Які існуе, маецца ў рэальнасці. 2. Сапраўдны, рэальны. 3. У знач. наз. існае, -ага, н. Тое, што існуе ў рэальнасці. Прымаць жаданае за існае” (ТСБМ.Т.2.Мн.,1978.С.561). “Існасць, -і, ж. Тое, што і сутнасць” (Тамсама).

А вось новы “Тлумачальны слоўнік” (Мн.,1996) ужо выкрасліў гэтыя адметнабеларускія словы *існы* і *існасць* – з свайго рээстра і пакінуў толькі штучную структуру “*сутнасць*” (і “*па сутнасці*”), скалькінаўшы тлумачэнне з артыкула “*суцэнность*” у кнізе: С.И.Ожегов. Словарь русского языка.

### Стаўленне і адносіны.

Слова стаўленне ўтварылася ад *ставіцца* “праяўляць, выражаць свае адносіны да каго-, чаго-н.” (Мясцовыя людзі... заўсёды з насцярогай ставяцца да чужых. Навуменка) (ТСБМ.Т.5.Кн.2.С.294). “Беларуска-расійскі слоўнік” М. Байкова і С. Некрашэвіча (Мн., 1926) падае *адносіны* толькі як тэрміналагічную адзінку, замацаваную ў “Беларускай навуковай тэрміналогіі...”, бо *адносіны* – гэта дастасаванае да беларускай словаўтваральнай сістэмы (з суфіксам –*ін-ы*) аднакара-нёвае слова з *отношение*. У нетэрміналагічным выкарыстанні рас. *отношение* адпавядаюць іншыя беларускія словы: *стаўленне*, *стасункі*, *дачынненні*. Але ў савецкі час да згаданых адмысловых беларускіх адпаведнікаў падавалася (і на першым месцы) слова *адносіны* (“Каб бліжэй было да расейскай мовы” – К.Чорны). У акадэмічных слоўніках гэта якраз і бачым: “Отношение ср. 1. (чэ-л. к кому-, чому-

л.) – адносіны, стаўленне; внимательное отношение к делу – уважлівыя адносіны да справы; 2. (связь, касательство) – дачынненне; 3. (общение, связи) – адносіны; 4. мат. адносіны; 5. офіц. адносіны (РБС-53, с.375; РБС-82.Т.1.С.630). “Русско-белорусский словарь” 1993 года, улічыўшы моўную практыку адраджэнскага часу, падае ужо побач з *адносіны* і слова *стасункі*: *быть в хороших отношениях* – *быць у добрых адносінах* (*стасунак*) (Т.2.С.400).

Беларусы натуральна кажучь, пытаюцца ў суразмоўцы: “Як вы ставіцеся да гэтага? Якое ваша стаўленне?” Таму ладу беларускай мовы натуральна адпавядае слова *стаўленне*. Яго фіксуе і “Тлумачальны слоўнік беларускай літаратурнай мовы” (1996,с.626): “Стаўленне, -я, н. адносіны да каго-, чаго-, погляд на што-н.; разуменне каго-, чаго-н”.

### Садоўнік і садовод.

Назвы асобы-кампазіты (складаныя словы) з фінальна часткаю –*вод* нехарактэрныя для беларускай мовы. На месцы іх выкарыстоўваюцца суфіксавыя ўтварэнні; параўн.: *пчел-яр* (рас.пчеловод), *птушка-гадов-ец* (птицевод), *авечка-гадов-ец* (овцевод).


Рас. *садовод* у беларускай мове адпавядае *садоўнік* (*садовы* – *садоўнік* ці *сад-оўнік*. Як і *агарод* – *агароднік*). Яго фіксуе “Беларуска-расійскі слоўнік” М. Байкова і С. Некрашэвіча (Мн., 1926, с.282): *садоўнік* м. – садовод і вытворнае ад яго садоўніцтва, які адпаведнік рас. *садоводство*, замест слова *садоўнік* ужо падаюць агульнасаюзны стандарт *садовод* (Гл. РБС-53,с.601; РБС-82. Т.2.С.346). А ў двухтомавым “Беларуска-рускім слоўніку” пад рэдакцыяй К. Крапівы (Мн., 1989, с.427) ужо бачым: “Садоводства ср. в разн. знач. садоводство”.

ТСБМ (Т.5.Кн.1.С.18) фіксуе: “Садоўнік, -а, м. Спецыяліст па догляду саду і вырошчванню садовых раслін” і “Садоўніцтва, -а, н. 1. Занятка садоўніка; майстэрства даглядаць сад. 2. Развядзенне садовых раслін, як галіна сельскай гаспадарчай навукі аб развядзенні і вырошчванні садоў”. Разам з тым тут бачым і дублёраў гэтых слоў – *садовод* і *садоводства* (Тамсама, с. 16). Гэта пра-дубляваў і аднатомавы ТСБЛМ.

Вось як набліжалася беларуская мова да расейскай!

(Працяг у наступных нумарах.)





## Да 80-годдзя “Чырвонай змены”

### Паважаныя калегі!

Шчыра віншуем Вас з слаўным юбілеем, 80-мі ўгодкамі з дня выхаду першага нумара газеты “Чырвонай змена”.

На пачатку 20 стагоддзя “Чырвоная змена” стала выходзіць, як маладзёвая газета, якая хутка набыла аўтарытэт у шырокай аўдыторыі. Сёння чытачы-аматары маюць магчымасць атрымліваць “Чырвонку” тры разы на тыдзень.

Адметна тое, што “Чырвоная змена” была першай газетай у былым СССР, якая хутка адгукнулася на перабудову і пачала шырока асвятляць плынь беларускага адраджэння, пытанні нацыянальнай гісторыі і культуры.

Ад імя Таварыства беларускай мовы імя Ф. Скарыны, рэдакцыі газеты “Наша слова” жадаем плёну ў Вашай нялёгкай працы, супрацоўнікам – творчага натхнення, цікавых рэпартажаў і асабістага шчасця. Маючы такую багатую гісторыю за плячыма, зычым і ў XXI стагоддзі не здаваць Вашы пазіцыі і надалей працаваць на карысць нашай Бацькаўшчыны.

19.04.2001 г.

Сакратарыят ТБМ.

## Васілю Сёмуху ўручаны крыж кавалера ордэна “За заслугі перад Федаратыўнай Рэспублікай Германіей”

Вечарам 5 красавіка пасол Германіі ў Беларусі Хорст Вінкельман уручыў вядомаму беларускаму літаратару Васілю Сёмуху крыж кавалера “За заслугі перад Федаратыўнай Рэспублікай Германіей”. Гэтай узнагародай прэзідэнт ФРГ Іаханэс Раў адзначыў выключны ўклад Сёмухі ў справу ўзаемапаразумення і прымірэння паміж беларусамі і немцамі.

Як адзначыў сп. Вінкельман, за гэтымі словамі – удзячнасць і павага да чалавека, які, як “кангеніяльны перакладчык” на беларускую мову вялікіх твораў нямецкай літаратуры наблізіў яе да свайго народу. Паводле словаў сп. Вінкельмана, у цэнтры творчасці Сёмухі стаяць творы на тэму барацьбы чалавека за сваё маральнае прызначэнне. Як падкрэсліў пасол, “грандыёзныя працоўныя і паэтычныя здзяйсненні” Сёмухі дапаўняюцца “нялёгімі дасягненнямі чалавечага жыцця, адважанага ў безсэрдэчнага лёсу, адказнасць за які ляжыць на нас – немцах”. Хорст Вінкельман выказаў пажаданне, каб радасць за гэтае цудоўнае чалавечае дасягненне – адмова ад нянавісці ў імя любові – “дала вам унутраны спакой і мір, да чаго ўсе мы імкнёмся”.

Вядомы беларускі філолаг і лінгвіст Лявон Баршчэўскі заявіў, што факт узнагароды з’яўляецца значным не толькі для самога Васіля Сёмухі, але і для ўсёй беларускай культуры. Ён нагадаў, што перакладчык нарадзіўся ў 1936 годзе ў невялікай вёсцы недалёка ад Пружан (Берасцейская вобласць) і шасцігадовым дзіцём застаўся без бацькі і мацеры, якіх у яго адабрала

вайна. Пасля заканчэння рамана-германскага аддзялення філфака МДУ Сёмуха прысвяціў сябе перакладам твораў нямецкай літаратуры. Сярод яго працаў – пераклады Вілі Брэцеля, Фрыдрых Шылера, Вольфганга Гётэ, Германна Гессэ, Фрыдрых Ніцшэ і Эрнста Гофмана – здумнікаў, якія рэпразентуюць розныя эпохі і стылі нямецкай культуры. Паводле словаў Баршчэўскага, Сёмуху, які быў адным з заснавальнікаў Беларускага Народнага Фронту выключылі з Саюза пісьмнікаў і толькі ў пачатку 90-х у “эпоху Шушкевіча” перакладчык быў уганаваны Дзяржаўнай прэміяй імя Якуба Коласа.

Паводле словаў Сёмухі, дзякуючы нямецкай культуры яму ўдалося падняцца над асабістай трагедыяй і прыйсці да пераканання, што чалавек не можа вечна жыць з нянавісцю. “З дзяцінства я жыў надзеяй, што любоў і дабро пераможа зло – сказаў перакладчык. Творы нямецкай літаратуры дапамаглі яму зацвердзіцца ў тым, што менавіта любоў дазваляе чалавеку, як Божаю стварэнню зрабіць правільны выбар паміж добром і злом. Васіль Сёмуха выказаў задавальненне ў сувязі з тым, што яго праца служыць справе развіцця культуры двух народаў.

У цырымоніі ўручэння ўзнагароды прымаў удзел вядомы дзеячы нацыянальнай творчай інтэлігенцыі і дыпламаты. Сярод іх быў і Старшыня ТБМ Алес Трусаў, які павіншаваў юбіляра і адзначыў вялікі ўклад ў развіццё беларускай культуры пасла Вінкельмана.

Марат Гаравы,  
БелаПАН.

## Канферэнцыя Магілёўскай гарадской арганізацыі ТБМ

5 красавіка адбылася сёмая канферэнцыя Магілёўскай гарадской арганізацыі ТБМ. Дэлегаты заступалі і абмеркавалі справы, вядучы даклад старшыні арганізацыі Яраслава Клімуца і старшыні рэзідэнцыйнай камісіі Сяргея Украінкі.

Гарадская арганізацыя ТБМ у Магілёве створана ў снежні 1989 года і ўжо дваццаць год яе ўзначальвае дацэнт кафедры беларускай літаратуры Я. Клімуц, да мінулага года – дэкан філалагічнага факультэта Магілёўскага ўніверсітэта. Да 1995 года арганізацыя была адной з буйнейшых у Магілёве і выконвала даволі значную дзейнасць. Але за перыяд прэзідэнцкага кіравання існавання ўсіх няўрадавых аб’яднанняў (у тым ліку і ТБМ) значна ўскладнілася. Арганізацыя скарацілася, але не знікла. На момант канферэнцыі ў Магі-

лёве дзейнічае каля двух дзесяткаў суполак ТБМ, якія аб’ядноўваюць больш за 200 сяброў. Канферэнцыя пагадзілася, што для актывізацыі дзейнасці патрабуецца структурнае ўпарадкаванне арганізацыі.

Канферэнцыя задавала просьбу спадара Клімуца аб адстаўцы з пасады старшыні па той прычыне, што ён мае намер засяродзіцца на падрыхтоўцы анталогіі “Літаратурная Магілёўшчына”, для чаго патрабуецца шмат высілкаў і часу, пакінуўшы яго намеснікам старшыні. Старшынем жа абраны калега Я. Клімуца па кафедры Сяргей Украінка. Канферэнцыя абрала раду з 9 чалавек, рэзідэнцую камісію з трох чалавек, чатырох дэлегатаў на з’езд ТБМ, а таксама прыняла адозвы да кіраўніцтва горада.

М.Булавацкі.

## Кампутарны слоўнік


Віцебская суполка моладзі “Верас” выдала кампутарны беларуска-рускі/руска-беларускі слоўнік, што з’явілася першай спробай стварэння такога кшталту праграмы ў Беларусі. Аўтары спадзяюцца, што іх прадукт знойдзе шырокі ўжытак сярод карыстальнікаў, пра што яны паклапаціліся: слоўнік мае зручны інтэрфейс, магчымасць настройкі колераў і іншых опцыяў, выкарыстоўваецца правільна “наркамаўка”, бо слоўнік таксама прызначаны і для навучэнцаў.

Архіў з праграмай можна перапісаць з сайта ВСМ “Верас”, што знаходзіцца па адрасе <http://veras.vitebsk.org>.

## “Манументальнае дойлідства Беларусі...”

У Менску ў выдавецтве “Лекцыя” выйшла кніга кандыдата гістарычных навук Алега Трусава “Манументальнае дойлідства Беларусі XI - XVIII стагоддзя”.

У кнізе ўпершыню ў Беларусі падаецца падрабязная характарыстыка ўзнікнення і развіцця мясцовых будаўнічых матэрыялаў, арганізацыя ў сярэднявеччы будаўнічай працы, прасоўваецца эвалюцыя будаўнічых канструкцый і малых архітэктурных формаў. Выданне праілюстравана арыгінальнымі фотаздымкамі. Адрасуецца архітэктарам, археолагам, этнографам, мастацтвазнаўцам, рэстаўратарам, музейным работнікам. Мае цікавасць для краязнаўцаў і шырокага кола аматараў гісторыі.



Алег Трусаў

Манументальнае  
дойлідства Беларусі  
XI – XVIII стагоддзяў

## Прэзентацыя новай кнігі Зянона Пазыняка

12 красавіка ў канцэртнай зале Нацыянальнага дзяржаўнага гуманітарнага ліцэя імя Якуба Коласа адбылася імпрэза, прысвечаная новай кнізе З. Пазыняка “Глэрыя Патрыя”, якая ў канцы мінулага года пабачыла свет у Вільні, дзякуючы намаганням Таварыства беларускай культуры ў Літве.

Яшчэ перад пачаткам прэзентацыі ў зале адчуваўся дух урачыстасці і чагосці вельмі важнага. Бел-чырвона-белы сцяг, які вісеў на сцяне мог сказаць толькі адно: што прэзентацыя будзе насычана пачуццём патрыятызму. І ў адказ на гэты сцяг некаторыя з прысутных падаставалі, асабліва ў апошнім радзе, сцягі і трымалі іх у руках, чакаючы зручнага моманту, каб з крыкам “Жыве Беларусь!” падняць высокую над галавой. А зала ўсё запаўнялася і запаўнялася. Вольных месцаў не было і шмат каму прыйшлося стаяць, але ніхто не скардзіўся на нязручнасць свайго становішча. І не дзіўна! Бо гасцям не было калі сумаваць.

Іх увагу займаў дзіцячы хор менскай мастацкай школы пад кіраўніцтвам Дабравольскай. Маладыя спевакі паказалі цудоўныя здольнасці вакалу для свайго ўзросту і сваімі анёльскімі галасамі цешылі публіку.

Але нарэшце прэзентацыя пачалася. Пачалася яна з уступу аўтара, які быў зачытаны ўслых. Далей гучалі вершы Зянона і паралельна ім грала музыка. Вершы, самі па сабе цудоўныя, у такім прафесіянальным выкананні гурта “Жывое слова” пад кіраўніцтвам Юрася Чарэнкі ды яшчэ аздабленыя такой прыгожай музыкай, выклікалі ў прысутных самыя лепшыя пачуцці. Апладысментам не было канца. Яны б напэўна і не скончыліся, калі б не аб’явілі, што слова мае Мікола Крукоўскі. Усе сціхлі. Рэдка калі можна пачуць такія разумныя словы. Адрозна было чутна, што кажа сапраўдны інтэлігент. Яго высокаінтэлектуальная прамова ўразіла слухачоў. Ён распавёў пра ўсе дробязі кнігі, яе змест і пра самога аўтара. Уменне красамойства было відавочна: усе прысутныя слухалі, як зачараваныя.

Далей аўдыторыя пачула цудоўныя “спевы” хору імя Глінкі пад кіраўніцтвам таленавітага дырыжора Насаева. Але вечар на гэтым не быў скончаны.

На сцэне з’явіўся Міхаіл Лявончык са сваімі дымбаламі і музыкай суправаджаў слайды, якія прысутныя маглі пабачыць на экране. Слайды расказвалі пра жыццё Зянона, яго лёс, а музыка не толькі аздабляла гэтыя кадры, але прымушала гасцей задумацца над тымі пытаннямі, якія паставіў аўтар у сваёй кнізе. Гукі музыкі распаўсюдзіліся па ўсёй зале. Эфект быў каласальны. І толькі тады, калі музыка ўстаў, слухачы нібыта ачунылі ад зачараванага сну. Сярод авацыі то там, то тут чуўся крык “Брава”.


Але цяпер настала чарга парадаваць перакладамі вершаў. Кніга аказалася настолькі папулярнай, што ўжо шмат хто з замежных паэтаў вырашыў зрабіць пераклады на сваю родную мову. Валеры Буйвал зачытаў пераклады Чэслава Сэнюха на польскую мову. Адзінае, што я магу тут заўважыць, дык гэта тое, што пераклад гучаў не горш за арыгінал. Гучалі і пераклады Ісама Хашэма на арабскую мову, тут бадай толькі спадар Лявон Баршчэўскі мог штосьці зразумець.

Зала была поўная народу, аднак вялікай колькасці нацыянальна свядомай беларускай інтэлігенцыі, спецыялістаў у галіне археалогіі, фотамастацтва, архітэктуры, урбаністыкі, мастацтвазнаўства не назіралася. А шкада. Была ўнікальная магчымасць раскажаць пра Пазыняка як пра з’яву ў беларускай навуцы другой паловы XX стагоддзя. Арганізатары імпрэзы не справіліся з гэтай задачай, бо нічога не было сказана пра фотаальбом Зянона пра Браслаўскія азёры, унікальную кнігу “Рэха даўняга часу”, прысвечаную старажытнаму Менску, шматлікія артыкулы пра гістарызм і неастылі, беларускую урбаністыку, пра змаганне за захаванне Траецкага прадмесця і Верхняга горада Менска, пра ўнікальныя раскопкі дамініканскага касцёла, менскай ратушы, Святадухаўскай царквы, кляштара бенедыктынак, а таксама пра яго працы, прысвечаныя гісторыі беларускага тэатра і сусветна вядомыя артыкулы і кнігі пра Курапаты.

Але самае цікавае прыхавана на канец. У выкананні Іллі Доўнара і Марыі Галебы пад музыку былі расказаны прыпавесці пісьмніка. І глыбокая мараль прыпавесцяў, і ўмелы, насычаны эмоцыямі пераказ, разжалілі слухачоў. Усе былі ў захапленні.

І неўзабаве на сцэну выйшаў гурт “Ліцвіны”, які сваёй народнай музыкай суправаджаў паказ слайдаў. На экране з’явіўся апошні кадр, здымак аўтара кнігі – Зянона Пазыняка, Зянона – паэта. Загучаў духоўны гімн беларусаў “Магутны Божа”, усе ўсталі. Кожны спяваў святыя словы для беларускага народа. Усе маліліся разам. Гімн скончыўся і дух патрыятызму дасягнуў сваёй кульмінацыі. Трымаць больш не было моцы і хтосьці крыкнуў “Жыве Беларусь!”, і гучным рэхам адгукнулася “Жыве!”.

Нашы карэспандэнты.



Станіслаў Суднік

## Да “Стратэгіі развіцця беларускай мовы ў XXI стагоддзі”

Пры фармаванні Рабочай групы па выпрацоўцы Стратэгіі развіцця беларускай мовы ў 21-м стагоддзі, я, будучы колішнім выпускніком Вайскавай каманднай акадэміі імя Маршала Савецкага Саюза Жукава Г.К., палічыў неабходным увайсці ў яе склад. Мае прапановы па Стратэгіі былі падрыхтаваны некалькі месяцаў назад і былі дэведзены да сяброў Рабочай групы. Але я не настойваў на публікацыі, каб не навязваць нікому свае пасылкі. Сёння ж у парадку абмеркавання варыянт, адобранага Рабочай групай да друку, лічу неабходным акрэсліць свае падыходы.

Перш за ўсё, што такое Стратэгія?

Стратэгія развіцця беларускай мовы – гэта сукупнасць ідэй, прынцыпаў, маральных і прававых нормаў, планаў і мерапрыемстваў, кірункаў дзейнасці па дасягненню канчатковай мэты – усталявання на тэрыторыі Рэспублікі Беларусь абсалютнага панавання беларускай мовы і вызначэння ёй годнага і вартага яе месца ў міжнароднай супольнасці моваў.

У астатнім можна пагадзіцца з выкладзеным у Праекце.

## Змест Стратэгіі:

Любая стратэгія патрабуе класічнага зместу, які павінен утрымоўваць:

1. Выходнае становішча.
2. Канчатковая і прамежкавыя задачы.
3. Сілы і сродкі.
4. Супраціўнікі і перашкоды.
5. Кірункі і этапы дзейнасці.
6. Плары рэалізацыі.
7. Інтэлектуальнае, ідэалагічнае і матэрыяльнае забеспячэнне.
8. Чаканыя вынікі.

Не адлюстравалі ў гэтых пазіцыях, мы не можам гаварыць пра нейкі закончаны дакумент, а толькі пра добрыя намеры.

## 1. Выходнае становішча.

Выходнае становішча, або сучасны стан беларускай мовы ў Праекце выкладзены абсалютна не канкрэтна, зрэз беларускага грамадства на гарызанталі “беларуская мова” не зроблены. Разам з тым менавіта гэты стан і выклікае распрацоўку нашай Стратэгіі. Сучасны стан беларускай мовы вызначаецца духоўна-ідэалагічнымі і матэрыяльна-аб’ектыўнымі пазіцыямі. Паададжаючыся ў агульным з выкладзеным у праекце неабходна канкрэтна адзначыць, што:

## 3 аднаго боку:

1. Беларуская мова – адзіная прыродная, натуральная і спрадвечная мова беларускага этнасу.
2. Беларуская мова – жывая, дасканалая, выдатна распрацаваная лінгвістычная фармацыя.
3. Беларуская мова – адзіная законная дзяржаўная мова Рэспублікі Беларусь.
4. Рэспубліка Беларусь – незалежная краіна, адзіная краіна, дзе беларускі народ рэалізаваў сваё права на дзяржаўнасць, як вышэйшую форму самаарганізацыі любой нацыі.

5. На Зямным шары жыве больш 11 мільёнаў беларусаў. У Беларусі жыве 8159,1 беларусаў і каля 300 тысяч прадстаўнікоў іншых нацыянальнасцяў якія лічаць сябе беларусамі.

6. Беларускую мову ў Беларусі лічаць роднай 85,6% беларусаў, 9,1% рускіх, 67,1% палякаў, 14,3% украінцаў, 17,1% яўрэяў і 12,9% іншых нацыянальнасцяў.

7. Дома на беларускай мове размаўляюць 41,3% беларусаў, 4,3% рускіх, 57,6% палякаў, 10,2% украінцаў, 3,8% яўрэяў, 9,5% іншых нацыянальнасцяў. 36,7% усяго насельніцтва размаўляе дома па-беларуску. 20% насельніцтва не валодае рускай мовай.

8. На беларускай мове працуюць 45%? устаноў культуры, 37%? агульнаадукацыйных школаў.

На беларускай мове вучыцца 29 % вучняў.

9. На беларускай мове выходзіць 5%? цэнтральных і 20%? рэгіянальных СМІ.

Агульны наклад складае 10%? ад усяго накладу СМІ, што выходзіць у Беларусі.

10. Наклад кніг на беларускай мове складае 15%? ад усяго накладу кніг, што выходзіць у Беларусі.

11. На беларускай мове працуюць, ці рэпразентуюць сваю працу практычна ўсе дэмакратычныя партыі Беларусі і абсалютная большасць грамадскіх арганізацый.

12. У рэлігійных канфесіях развіваюцца зрухі ў бок беларускай мовы.

## З другога боку:

1. 62,8% насельніцтва Беларусі не размаўляе дома па-беларуску.

2. 57,4% насельніцтва не валодае свабодна беларускай мовай.

3. У абласных цэнтрах не засталася ні адной беларускай школы.

4. У Беларусі практычна няма беларускамоўных садкоў.

5. Колькасць беларускамоўных падрыхтоўных і першых класаў кожны год скарачаецца і складае 24 %.

6. У Беларусі няма ніводнай вышэйшай навучальнай установы, дзе ўсе прадметы выкладаліся б па-беларуску.

7. Усе ПТВ, тэхнікумы працуюць на рускай мове.

8. Рускай мове нададзены статус 2-й дзяржаўнай.

9. Увесь дзяржаўны апарат працуе на рускай мове.

10. Беларуская мова ўсё больш выпяняецца з радыё і тэлебачання.

11. Уся кінаіндустрыя рускамоўная.

12. Тэлеэфір забіты рускамоўнымі каналамі і праграмамі.

13. Большасць рэлігійных устаноў працуюць на мовах суседніх краінаў.

14. Праводзіцца дзяржаўная палітыка на знішчэнне беларускай мовы.

15. Міжнародная супольнасць не звяртае ўвагі на крытычны стан беларускай мовы.

16. Змаганне за беларускую мову вядуць усяго некалькі грамадскіх арганізацый

17. Беларускаямоўная дыяспара не шматлікая і расцярушаная па свеце.

З кожнага з гэтых пунктаў вымалёўваецца кірунак дзейнасці.

З выкладзенага ў Праекце, на маю думку, непрымальным з’яўляецца пасылка пра дзве літаратурныя беларускія мовы. Літаратурная беларуская мова ў нас адна і адзіная. У нас дзве граматыкі. На “наркамаўцы”, не глядзячы на ўсе яе хібы і недасканаласці, чытае і піша 99% беларусаў, аматары “тарашкевіцы” складаюць 0,1%. Гэта таксама выходныя лічбы.

Больш 99% карыстаецца і кірылічнай графікай. Каля 0,01% карыстаецца некалькімі відамі лацінкі. І гэта зыходныя лічбы.

## 2. Канчатковая і прамежкавыя задачы.

Мэты і задачы ў праекце прапісаны абсалютна не канкрэтна, можна сказаць, сарамязліва, як бы баючыся, каб нас не абвінілі ў нацыяналізме ці экстрэмізме. Разам з тым зусім відавочна, што канчатковымі задачамі павінны быць:

## Канчатковыя задачы:

1. Усталяванне на тэрыторыі Рэспублікі Беларусь абсалютнага панавання беларускай мовы ўва ўсіх сферах дзяржаўнага, эканамічнага, грамадскага жыцця і побыту, а таксама і ўва ўсіх галінах дзейнасці.

2. Стварэнне ўмоў для гараманічнага развіцця беларускай мовы ў III-м тысячагоддзі, як адзінай жывой штодзённай мовы беларускага народу.

Пры іншых задачах няма чаго і агарод

гарадзіць і стратэгіі пісаць.

## Частковыя і прамежкавыя задачы:

1. Мабілізацыя ўсіх сілаў беларускага этнасу дзеля выкаароднай справы адраджэння беларускай мовы.

2. Пад’ём прэстыжу беларускай мовы да ўзроўню нацыянальнай каштоўнасці.

3. Фармаванне ўсеагульнага становачага стаўлення да беларускай мовы.

4. Павелічэнне колькасці носьбітаў беларускай мовы.

5. Беларусізацыя кіраўніцтва краіны.

6. Беларусізацыя дзяржаўнага апарату.

7. Беларусізацыя сістэмы адукацыі.

8. Беларусізацыя СМІ.

9. Беларусізацыя індустрыі забаваў.

10. Беларусізацыя навуковых, вытворчых працсаў і сістэмы абслугоўвання.

11. Беларусізацыя ідэалагічных і культурных інстытутаў.

12. Беларусізацыя грамадства. Можна запярэчыць, што пры сённяшняй уладзе большасць з гэтых задач рэалізавана быць не можа. Але, па-першае, гэта стратэгічныя задачы, а па-другое, калі ў нас не хапае смеласці нават наставіць задачы, то пра якую стратэгію мы можам гаварыць.

## 3. Сілы і сродкі.

У Праекце злёгка разгледжана фінансаванне асобных відаў дзейнасці. Разам з тым аналіз беларускага грамадства не праведзены, групы актыўнага дзеяння, групы падтрымкі, пратэстныя групы не вызначаны, іх магчымасці, перспектывы росту і актывізацыі не прааналізаваны.

Склад сілаў для рэалізацыі стратэгіі залежыць ад агульнай палітычнай, эканамічнай, і сацыяльнай сітуацыі ў краіне, якую неабходна разглядаць паводле трох варыянтаў:

Варыянт А. Пры ўладзе знайходзяцца антыбеларускія, антыдэмакратычныя сілы.

Варыянт Б. Да ўлады прыходзяць антыбеларускія псеўдадэмакратычныя сілы.

Варыянт В. Да ўлады прыходзяць нацыянальныя сілы.

## Сілы і сродкі. Варыянт А.

1. Беларускаямоўная нацыянальная навуковая, тэхнічная і творчая эліта.

2. Беларускаямоўная інтэлігенцыя.

3. Сістэма культуры (толькі калектываў мастацкай самадзейнасці, у асноўным беларускамоўных да 1,5 тысяч).

4. Настаўнікі беларускай мовы (10000 чалавек).

5. Настаўнікі беларускамоўных школаў, выкладчыкі ВНУ, каледжаў, навуцальняў.

6. Беларускаямоўная прэса (дзяржаўная і недзяржаўная).

7. Сялянства.

8. Заходнебеларускія католікі.

9. ТБМ (да 8000 чалавек).

10. Саюз пісьменнікаў Беларусі.

11. Нацыянальныя палітычныя партыі і грамадскія арганізацыі.

12. Нацыянальныя моладзевыя арганізацыі.

13. Беларуская дыяспара.

14. Беларускаямоўная частка духавенства.

15. Замежныя структуры і арганізацыі, зацікаўленыя ў дэмакратызацыі Беларусі.

16. Рускаямоўная дэмакратычная прэса.

17. Рускаямоўная дэмакратычная моладзь.

18. Рускаямоўная дэмакратычная інтэлігенцыя.

19. Прыватныя прадпрыемальніцкія структуры.

20. Сацыяльна незадаволеныя пласты грамадства.

Усе гэтыя сілы рознай ступені дзеяздольнасці, але ўсе яны -- актыўны беларускай мовы.

## Сілы і сродкі. Варыянт Б.

Выпадаюць пункты 15 - 19.

## Сілы і сродкі. Варыянт В.

З’яўляецца магутны пункт “Беларуская дзяржава”

Выпадаюць пункты 15 - 20.

## 4. Супраціўнікі і перашкоды.

У Праекце гэты пункт дыпламатычна апушчаны. Разам з тым, калі б не было супраціўнікаў і перашкодаў, у беларускай мовы пасля старту пачатку 90-х гадоў ужо не было б такіх сур’ёзных праблемаў. Тут мы маем тыя ж тры варыянты. Паспрабуем назваць іх таксама дыпламатычна.

## Супраціўнікі і перашкоды. Варыянт А.

1. Антыбеларуская частка ўладных структураў у Рэспубліцы Беларусь.

2. Антыбеларускія імперскія сілы за межамі Беларусі.

3. Калабаранцкія колы беларускага грамадства.

4. Неіснаванне на побытавым узроўні беларускай нацыянальнай ідэі.

5. Агітацыйна і арганізацыйна арганізаваная прапаганда бесперспектыўнасці беларускай мовы.

6. Адсутнасць адзінай беларускай царквы.

7. Магутнае развіццё рускамоўнай інфармацыйнай прасторы.

8. Засілле рускамоўнай друкаванай прадукцыі на беларускім рынку.

9. Глобальная рускамоўнасць навуковых, вытворчых, сервісных працсаў.

10. Інерцыйнасць зменаў моўных звычак.

## Супраціўнікі і перашкоды. Варыянт Б.

Да лагера супраціўнікаў беларускай мовы далучацца ўсе рускамоўныя дэмакратычныя структуры.

## Супраціўнікі і перашкоды. Варыянт В.

З лагера супраціўнікаў беларускай мовы выпадае магутная сіла дзяржавы.

## 5. Этапы і кірункі дзейнасці.

Дзейнасць па дасягненні прамежкавых мэтаў развіцця беларускай мовы падзяляецца на два этапы:

1) да дасягнення крытычнай неравагі;

2) пасля дасягнення крытычнай неравагі.

Кірункі дзейнасці вызначаюцца зыходным становішчам, канчатковымі і прамежкавымі задачамі.

Частка кірункаў (3. Фармаванне становачага стаўлення да беларускай мовы. 4. Павелічэнне колькасці носьбітаў беларускай мовы. 7. Беларусізацыя сістэмы адукацыі. 8. Беларусізацыя СМІ. 12. Беларусізацыя грамадства.) падняты ў Праекце. Разам з тым, як відно, вельмі шмат кірункаў не разгледжана.

Не разгледжаны кірункі дзейнасці па варыянтах Б і В. А яны будуць карэнным чынам адрознівацца.

Само сабой, што адсутнічаюць планы мерапрыемстваў па рэалізацыі кожнага з кірункаў. Аднаведна адсутнічаюць бізнес-планы матэрыяльна-тэхнічнага забеспячэння. Аднаведна адсутнічаюць і самі сродкі. Але здабыча сродкаў -- гэта ўжо іншая стратэгія.

Не распісаны чаканыя вынікі пасля рэалізацыі кожнага кірунку.

Такім чынам, калі Рабочая група акажацца здольнай сістэматызаваць на працоўкі, то на з’езд ТБМ можа быць вынесена толькі канцэпцыя Стратэгіі з далейшай прапрацоўкай дэталей новай Рэспубліканскай Радай ТБМ.

## АГУЛЬНАНАЦЫЯНАЛЬНЫ ФОРУМ

# “БЕЛАРУСЬ І БЕЛАРУСЫ НА МЯЖЫ ТЫСЯЧАГОДДЗЯЎ”

### Актуальнасць

Стаўленне Беларусі, як дэмакратычнай дзяржавы, магчыма пры ўмове гарманічнага спалучэння асноўных грамадскіх чыннікаў і ключавых сацыяльных кампанентаў, да якіх, бясспрэчна, належыць беларуская дыяспара. Але ў сучаснай Беларусі патэнцыял эміграцыі практычна не выкарыстоўваецца. Між тым, больш за чвэрць беларускай нацыі (звыш 3 мільёнаў) стала жыць у 73 краінах свету. Беларуская дыяспара актыўна будзе сваё грамадскае жыццё ў замежжы: адкрывае беларускія школы і тэатры, цэрквы і музеі, выдае газеты і часопісы, арганізоўвае ўласны бізнес, стварае і ўзначальвае грамадскія арганізацыі. Прадстаўнікі беларускай дыяспары ўзбагачаюць сваімі дасягненнямі культуру і мастацтва, навуку і палітыку іншых краін.

Беларусы замежжа – неад’емная частка нацыі, велізарны чалавечы рэсурс, які толькі пры сістэмным і ўзважаным дзяржаўным падыходзе ператвараецца ў найважнейшы фактар імклівага эканамічнага і духоўнага ўздыму Беларусі, забяспечвае рост міжнароднага аўтарытэту, прэстыжу нашай краіны ў свеце. Беларуская дыяспара – важная складовая сіла станаўлення ў Беларусі дэмакратычных інстытутаў, усталявання законнасці і прававых дачыненняў ва ўсіх сферах, базавы кампанент у справе

наладжвання эфектыўных міжнародных і міждзяржаўных адносін, надзейнага інструмента фармавання ў нашай краіне грамадзянскай супольнасці.

Вельмі значны патэнцыял эміграцыі ў гаспадарча-эканамічных сферах, такіх, як знешнегандлёвая дзейнасць, развіццё экспарту беларускай прадукцыі, інвентыцыйныя праекты, у перадачы ў Беларусь новых тэхналогій (вытворчых, адукацыйных, інфармацыйных), ноў-хаў.

Нашыя суродзічы ў іншых краінах, пры належным стаўленні Беларускай дзяржавы, становяцца галоўным чыннікам наладжвання ўзаемавыгадных і плённых кантактаў паміж беларускімі ўрадавымі і няўрадавымі арганізацыямі з адпаведнымі ўстановамі іншых краінаў, міжнароднымі арганізацыямі.

Спецыфіка сённяшняй сітуацыі ў тым, што беларусы працягваюць масава пакідаць сваю Радзіму з-за эканамічных і палітычных прычынаў. У сувязі з гэтым Міжнароднае грамадскае аб’яднанне “Згуртаванне беларусаў свету “Бацькаўшчына”, як арганізацыя беларусаў свету, лічыць актуальным правядзенне агульнанацыянальнага форуму – выдатнай магчымасці скансалідавання магутнага патэнцыялу беларусаў у замежжы і беларусаў на Радзіме.

З’езд беларусаў свету – падзея агульнанацыянальнага маштабу, культурна-адукацыйны форум, на якім

шырока абмяркоўваюцца найбольш значныя, лёсавызначальныя ў жыцці народа пытанні. Ён ужо стаўся найбольш прыдатнай пляцоўкай усталявання кантактаў і шматўзроўневага дыялогу паміж беларусамі розных краін і кантынентаў. Прынятыя на з’ездзе рашэнні, агульныя адозвы і ўхваленыя службы арыенцірам, трывалым падмуркам нацыянальнай знітаванасці.

Скліканне Трэцяга з’езду беларусаў свету якраз цяпер, на рубяжы тысячагоддзяў, у неспрыяльных для нашага народа перыяд – справа выключна надзённая і выключна неабходная. Менавіта з’езд – найбольш эфектыўная інстытуцыйная форма, самы дзейны інструмент, каб максімальна інтэграваць інтэлектуальную і духоўную моц нацыі, развязаць вострыя і балючыя грамадскія праблемы, згуртаваць вакол высокіх ідэй нацыянальнага адраджэння, дзяржаўнасці, незалежнасці.

**Мэта з’езду** – кансалідацыя беларускай нацыі, умацаванне беларускай грамадзянскай супольнасці, выяўленне ідэалаў, волі і чаканняў усіх беларусаў свету.

### Задачы з’езду:

- 1) абмеркаванне праблемаў беларускай эміграцыі і шляхоў іх вырашэння;
- 2) усталяванне шчыльных шматўзроўневых кантактаў і рознабаковых дачыненняў паміж беларусамі свету, беларускімі суполкамі і арганізацыямі;

3) дыскусіі аб перспектывах развіцця Беларусі;

4) выбары кіраўнічых органаў “Бацькаўшчыны”.

На з’ездзе мяркуецца абмеркаваць надзённую *праблему* нацыянальнага жыцця:

- станаўленне Беларусі як суверэннай і незалежнай дзяржавы;
- нацыянальная гаспадарка і ўдзел дыяспары ў развіцці вонкавага гандлю;
- правы чалавека ў Беларусі;
- адраджэнне мовы, культуры і гістарычнай памяці беларускага народа, выхаванне нацыянальнай свядомасці беларусаў;
- стан друкаваных і электронных СМІ;
- праблемы моладзі;
- праблемы жанчын у грамадстве;
- пытанні міжканфесійных і міжэтнічных дачыненняў.

### Тэмы секцый, круглых сталоў, дыскусій:

➤ Беларуская дыяспара: праблемы і перспектывы.

➤ Працэсы дэмакратычнай трансфармацыі беларускага грамадства:

1. Законнасць і дэмакратыя ў Беларусі;
  2. Беларусь ў міждзяржаўных дачыненнях.
- Круглыя сталы: (Беларусь – ЗША; Беларусь – Расія; Беларусь – Польшча; Беларусь – Украіна, Беларусь – Літва; Беларусь – Латвія, Беларусь – Германія; Бела-

русь – Францыя; Беларусь – Чэхія).

3. Супрацоўніцтва Беларусі з міжнароднымі і рэгіянальнымі арганізацыямі.

- Развіццё гаспадаркі: роля беларускай дыяспары ў эканамічных пераўтварэннях у Беларусі.
- Правы чалавека ў Беларусі.
- Моладзь – будучыня Беларусі.
- Жанчына ў грамадскім жыцці.
- Беларуская культура, літаратура і мастацтва.
- Адукацыя на Радзіме і ў замежжы.
- Пытанні міжканфесійных і міжэтнічных дачыненняў.
- Стан друкаваных і электронных СМІ.
- Экалогія і выкарыстанне прыродных рэсурсаў.

### Прадстаўніцтва і ўдзельнікі.

З’езд будзе праходзіць у адпаведнасці з прынцыпамі і Статутам Згуртавання беларусаў свету “Бацькаўшчына”. Дэлегатамі з’езду будуць людзі розных сацыяльных і прафесійных станаў, розных канфесій, розных палітычных плыняў і грамадскіх арганізацый дэмакратычнай арыентацыі.

### Аргкамітэт.

У склад Аргкамітэту і Рабочай групы па падрыхтоўцы з’езду ўвайшлі сябры Вялікай рады “Баць-

каўшчына”, кіраўнікі беларускіх суполак, вядомыя грамадскія дзеячы Беларусі і замежжа.

### Чаканыя вынікі:

У выніку правядзення з’езду будуць:

- усталяваныя шчыльныя сувязі паміж “Бацькаўшчынай”, як галоўнай арганізацыяй у метраполіі, і беларускімі суполкамі ды таварыствамі ў замежжы;
- выпрацаваныя перспектывы кірункі шматўзроўневага ўзаемадзеяння (эканамічнага, інфармацыйнага, культурнага) беларусаў на Радзіме і ў замежжы дзеля супольнай карысці;
- акрэслены шляхі дэмакратычнай трансфармацыі беларускага грамадства, станаўлення Беларусі, як паўнаважнага суб’екту міжнароднага права;
- прапанаваны механізмы вырашэння актуальных праблемаў нацыянальнага жыцця ў галіне эканомікі, адукацыі, культуры ды інш.;
- падсумаваны вынікі працы за міжз’ездаўскі перыяд, перавыбраны кіраўнічыя органы арганізацыі.

### Старшыня Рабочай групы па падрыхтоўцы Трэцяга з’езду беларусаў свету:

Алена Макоўская

### Сустаршыні Аргкамітэту:

Радзім Гарэцкі,  
Вітаўт Кіпель,  
Валеры Герасімаў,  
Іван Саверчанка.

## ТРЭБА ЕХАЦЬ НА З’ЕЗД БЕЛАРУСАЎ СЪВЕТУ!

Згодна са статутам Згуртавання беларусаў Сьвету “Бацькаўшчына”, зьезды беларусаў сьвету павінны адбывацца што чатыры гады. На сёлетні год прыпадае 3-ці гэтакі зьезд. Пры цяперашнім станаўленьні ўраду Рэспублікі Беларусь да беларускае нацыянальнае справы, калі б чарговы зьезд ЗБС не адбыўся ў вызначаны статутам тэрмін, дык улады пачалі б рабіць большыя, чым дасюль, перашкоды ў далейшай працы згуртавання “Бацькаўшчына”. Значыцца, сёлетні зьезд МУСІЦЬ адбывацца, і тэрмін яго ўжо вызначаны – 5-6 ліпеня (чацьвер-пятніца) 2001 году.

Людзі ў замежжы пытаюцца: Ці варта ехаць на той зьезд, калі ў Беларусі афіцыйныя чыноўнікі зьневажаюць нацыянальныя сьвятасці, дыскрымінаюць беларускую мову, заціскаюць свабоду, абражаюць патрыётаў, якія самахварту працуюць на грамадз-

кай, культурнай і палітычнай ніве? Вось жа пытаньне “Ці варта ехаць?” перш-наперш нелягічнае й недарэчнае. Зьезд жа арганізуюць не дзяржаўныя чыноўнікі, а звычайныя грамадзяне-кіраўнікі ЗБС, патрыёты й абаронцы беларушчыны, якім даводзіцца працаваць у вельмі няспрыяльных абставінах. Ім якраз, як ніколі, патрэбная ўсякая дапамога – маральная й матар’яльная, каб зьезд адбыўся ды праішоў пры максімальным удзеле з боку беларускай дыяспары, як з блізкага, гэтак і з далёкага замежжа. Удаляе правядзеньне зьезду будзе красамоўным паказальнікам жывучасці беларускае нацыянальнае культуры й сьвядомасці, паказальнікам сілы нашага агульнага пачуцця грамадскасці й палітычнае даспеласці.

Кожнаму, хто вагаецца, ехаць ці не ехаць, варта было б паставіць сябе на месца арганізатараў зьезду,

паспрабаваць уявіць, як “лёгка” ім, у абліччы безграшоў і бясконных перашкодаў ды цяжкасцяў, рыхтаваць гэты зьезд.

Падарожжа на зьезд з замежжа – Злучаных Штатаў, Канады, Аўстраліі, Ангельшчыны, Бэльгіі, Францыі, Нямеччыны й г.д. – гэта ня толькі ўдзел у працы гэтага вялікага міжнароднага форуму беларусаў, а гэта найперш і найбольш – акт маральнай падтрымкі ўсім тым на Бацькаўшчыне, хто нясе на сабе цяжар абароны нацыянальных вартасцяў перад нячужванай навадай на іх. Удзел у зьездзе – гэта духоўная падтрымка ня толькі арганізатарам зьезду, а кожнаму беларусу, дзе ён ні жыў, калі ён рупіцца пра развіццё беларускіх культурных вартасцяў ды пра замацаваньне беларускае дзяржаўнасці.

Карацей кажучы, удзел у 3-м зьездзе беларусаў сьвету – гэта маральны

абавязак кожнага беларуса замежжа зрабіць на пачатку ліпеня падарожжа ў Менск, калі стан здароўя й фінансавыя магчымасці дазваляюць на гэта. І той аргумент, што няма чаго туды ехаць, бо, бач, улада не падабаецца, ня мае пад сабой аніякага гунту. Наадварот, чым больш варожа беларушчыне ўлада, тым больш абавязак стаць попличых, хто пад гэтай уладай жыве і, пакуючы ад яе, бароніць свае спрадвечныя нацыянальныя каштоўнасці.


Дык жа будзьма салідарнымі з тымі, хто бароніць сваё. А калі каторы з нас ня можа сам паехаць, дык хай дапаможа матарыяльна справе правядзеньня зьезду, і гэтак чынам замацуе сваё ймя патрыёта ў салідарнасці з тымі, што знаходзяцца на перадавой лініі абароны й працы на карысьць Бацькаўшчыны.

12 красавіка 2001 г.

Янка Запруднік







## 29 красавіка Міколу Ермаловічу споўнілася б 80 гадоў АБ УСІМ, ШТО БАЛІЦЬ

Мікола Ермаловіч шырока вядомы ў нашай краіне, як выбітны даследчык старажытнай гісторыі Беларусі. Плён ягонай 40-гадовай працы ў кнігах – “Паслядак аднаго міфа”, “Старажытная Беларусь”, “Беларуская дзяржава – Вялікае Княства Літоўскае”. Першая – набыла свет у 1989-ым. А да таго, цягам 20-ці гадоў, перадавалася з рук у рукі, хадзіла ў народзе ў рукапісным варыянце пад назовам “Сто старонак”. “Сто старонак” праўдзівай гісторыі Беларусі. Амаль невідучы Мікола Ермаловіч павёў за сабою відучых, якім засціла вочы афіцыйная псеўдагісторыя.

“Старажытная Беларусь” упершыню ўбачыла свет у 1988 годзе праз часопіс “Маладосць”, дзякуючы прынцыповай грамадзянскай пазіцыі галоўнага рэдактара Генрыха Далідовіча. Сваёй апошняй кнігі – грунтоўнага даследавання ад Вялікага Княства Літоўскага да падзелу Рэчы Паспалітай – аўтар не набыў, не дажыў да гэтай падзеі ўсяго тры месяцы.

Нечакана для ўсіх былі збіты машынай на пешаходным, добра вядомым яму, пераходзе непдалёк ад дома, дзе жыў.

Сёння шырыцца ў грамадстве зацікаўленне гісторыяй Беларусі, расце попыт на кнігі Міколы Ермаловіча і пашана да асобы вучонага. Але рэдка хто ведае Міколу Іванавіча, як паэта, празаіка і крытыка, які накінуў у спадчыну свае літаратурныя творы, гэтыя ж небяспечныя для тагачаснага рэжыму, як і гістарычныя.

У інтэрвію газеце “Наша Ніва”, якое было апублікавана за тыдзень да трагічнай смерці пісьмешніка, ён распавёў, што ў 60-я гады выдаваў рукапісны часопіс “Падснежнік”. Пазней, ужо 1975-76 гадах на падставе гэтых “Падснежнікаў” падрыхтаваў каля 50 нумароў “Гутарак”. Гэтыя “Гутаркі” пашираліся ў вузкім коле сяброў, якія і захавалі іх для нашчадкаў. Сёння ўпершыню ў “Нашым слове” два абразкі Міколы Ермаловіча “Таму, хто працуе” і “Гісторыя аднаго паэта” са сховаў Аляксея Марачкіна. Гэтыя абразкі – яскравае сведчанне таго, што Мікола Іванавіч дбаў пра адраджэнне беларускай мовы і лічыву, што пісаць сваю гісторыю трэба толькі на роднай мове.

Ірына Лякеева.

№7 – 26.12.1975 г.,  
Менск

### ГУТАРКА ТАМУ, ХТО ПРАЧНУЎСЯ

Дарагі сябра! Ты расплюшчыў ужо свае вочы і правільна глядзіш на свет. Але табе пакуль што страшна, ты сябе адчуваеш адзіночым, слабым і нават непатрэбным. Што ж, гэта зразумела. Заўсёды новае страшыць і выклікае няўпэўненасць. У некаторых з’яўляецца здрадлівая думка: “А навошта мне ісці па невядомай вузенькай сцяжынцы, калі можна падобна многім ісці па бітаму шырокаму гасцінцу”. І чаго граху таіць, іншыя, зрабіўшы некалькі крокаў у невядомае, вяртаюцца назад і скіроўваюць на вытаптаны шлях.

Але ты не паддавайся гэтаму настрою, перамагай яго.

Найперш ты павінен заўсёды памятаць, што жывеш на сваёй зямлі, што ніхто іншы, а ты – гаспадар яе. Калі ты ніколі пра гэта не будзеш забывацца, то заўсёды будзеш упэўнены ў сваёй справе.

Ведай таксама, што ніхто не прынясе шчасця, добра і парадку тваёй радзіме, апоч цябе, і таму бяры лёс сваёй радзімы ў свае рукі.

Абудзіўся сам – абуджай другіх да свядомага нацыянальнага жыцця. Калі ты хочаш аднаго чалавека далучыць да патрыятычнай работы – зробіш вялікую справу. А зрабіць ты можаш куды болей.

Ніколі не выракайся роднай мовы, тым болей, жывучы на радзіме. Заўсёды вусна і пісьмова ўжывай яе, змагайся за яе. Ведай, што той, хто прапаведуе вывучэнне

Толькі гутарка ходзіць такая...  
Я. Купала.

роднай мовы, сам ад сваёй не толькі не выракаецца, але і навязвае яшчэ яе іншым.

Цвёрда запамятай, што выратаванне тваёй радзімы – у яе волі і незалежнасці. Таму змагаючыся за яе волю і незалежнасць, ты змагаешся за яе будучыню.

Самае найбольшае тваё багацце – Радзіма. Калі ты яго страціш, зробішся і сам жабраком і жабрацтва перададзі ў спадчыну сваім дзецям. Таму ўсё сваё жыццё аддай Радзіме. Кожнай сваёй думкай будзь з ёю, кожнае слова – у абарону яе, кожную сваю справу – на карысць яе. Хай кожны крок твой будзе крокам тваёй Радзімы да волі!

У страшэнны час ты жывеш, у час беспрасветнай начы. Мы кругом абрабаваны. Усё наша ў чужых руках. Усё стала не нашым. Пазбаўлены ўсяго, бяспраўныя нявольнікі і парабкі бяздушнай казны, мы асуджаны на мізэрнае існаванне. Мы не ведаем, калі скончыцца гэтая жудасная ноч. Ва ўсякім выпадку, прасвету пакуль няма.

Але калі сёння немагчыма яшчэ вызваліць ад ланцугоў свае рукі, то вызваліць свае душы мы можам ужо сёння. Калі сёння нельга вырваць з чужых рук нашы багацці, то няхай нашы сэрцы вызвалюцца ад страху перад пачварнай сілай улады, хай розум наш скідае з сябе ланцугі хлусні, якія аблыталі яго. Няхай жа ў Новым Годзе ўзнікаюць вольныя песні, вольныя думкі і вольныя словы. Вядома, гэта далёка не ўсё, але з гэтага пачынаецца заўсёды сапраўдная ВОЛЯ!

Казаў Сымон Беларус.

## АБ УСІМ, ШТО БАЛІЦЬ

№ 38 (45) – 17.IX.1976 г.  
Менск

### ГУТАРКА ГІСТОРЫЯ АДНАГО ПАЭТА

Вучыўся студэнт на філфаку. І адначасова складаў вершы. Апавяў ён у іх радзімы куток, дзе прайшло яго басаногое, але такое незабыўнае дзяцінства, славіў сваю родную мову, без якой ён не ўяўляў сабе жыцця, кляўся ў адданасці зямлі сваіх продкаў. Праўда, пасля заканчэння вучобы ён чамусьці не паехаў туды, дзе так моцна білі крыніцы яго натхнення. Можна прычынай гэтаму было тое, што ён к гэтаму часу ажаніўся са сваёй аднакурсніцай. Бацькі яе жылі тут жа ў сталіцы, і малады паэт разам з жонкай набыў гатовую кватэру, аўтарытэтнага цесця, энергічную цешчу і выгудную пасаду.

Але толькі пасяліўся ён на новым месцы і сказаў некалькі слоў на сваёй роднай мове, як яму адразу заўважылі, што ў іх сям’і не прынята так гаварыць, і малады паэт вымушаны быў скарыцца. Вельмі ж была ўжо ўтульнай кватэра і не хацелася яе спакойнае жыццё азмрочваць сваркай. Праўда, усё ж не прайшло без вынікаў. Паэт напісаў верш, у якім былі словы: “О, як я люблю цябе, роднае слова, гатоў за цябе я ісці ў цяжкі бой!”

Нарадзіўся ў паэта сын, стаў падрастаць, і бацька неяк праспяваў яму родную калыханку. Але жонка і цешча адразу запярэчылі: “Наша дзіця не павінна ні разу больш чуць падобную песню!” І паэт іх больш не спяваў. Але адразу ж напісаў верш “Хіба даражэй што за родную песню?”

Цераз нейкі час ён выдаў кніжачку дзіцячых вершаў і падарыў яе сыну ў дзень нараджэння. Але пільная цешча адразу вырвала кніжку з рук унука:

– Гэта не для цябе. Хай яе другія чытаюць.

Толькі гутарка ходзіць такая...  
Я. Купала

І выкінула кніжку ў сметнік. Крыўдна было паэту ўсё гэта ўбачыць, і ён нават падумаў, а ці не лепш яму плюнуць на гэты сталічны рай паехаць туды, дзе прайшло яго басаногое дзяцінства. Але яго мімаволі прабралі дрыжыкі пры такой перспектыве. Ён добра адчуваў, што сэрца яго прырасло да асфальту і кватэры з усімі “удобствамі” і таму на гэты раз абмежаваўся тым, што абгаціў родную паэзію вершам “Шануйце, дзеці, роднае слова”. А калі сыноў пайшоў у школу, то цешча і жонка адразу загадалі паэту: “Ідзі вызвалі хлопчыка ад гэтай сваёй мовы”. Паэт, знясілены творчай працай, неяк механічна напісаў заяву і занёс яе ў школу. І гэта нязначная падзея скоры была адзначана паэтычным шэдэўрам: “О, ты неўміручае, роднае слова!”

Неяк зайшоў паэт у кнігарню і бачыць: ляжаць яго новыя зборнікі на паліцах цэленькімі, бо ніхто іх не бярэ. А тут увайшла яшчэ двое маладых людзей, відаць, студэнтаў, узглянулі на паэтавы кніжкі, і адзін з іх кажа: “А гэты ўсё пра любоў да роднага піша, а дома перад цешчай баіцца хоць адно слова роднае сказаць”.

Сорамна стала паэту. Пайшоў напісаў і вырашыў болей не пісаць. Пра гэта і дома ва ўвесь голас сказаў. Але цешча адразу яго асекла: “А што тебе до таго, што твоіх кніжэк не купуюць і не чытаюць. Дыньгі ведаць тебе уплатілі. Так кагога тебе рожна яшчэ нужно. Садзіся і пиши опять”.

Паэт так і зрабіў. Сеў, і адразу з-пад яго пярэ выліўся новы верш “Радзіма, твой загад я выканаць заўсёды рад”. Так паэт нечакана атрымаў новы стымул для творчага гарэння.

Казаў Сымон Беларус.



Ю. Малаш. Памяці М. Ермаловіча.

## Пра вынік аднаго міфу

У № 8 “НС” ад 21.02.2001 г. надрукаваны артыкул М. Паляніча “Тэрміналагічныя выкрутасы ды іх сутнасць” пра міф адзінага старажытнарускага народу, навязанага рускай гістарыяграфіяй.


Гэты міф і шэраг падобных іншых маюць на мэце пазбавіць беларусаў гістарычных каранёў і, такім чынам, спрыяць працэсу асіміляцыі.

Вынікам аднаго з такіх міфаў аб нібыта заваёве літоўскімі князямі славянскіх плямёнаў, дзядоў сучасных беларусаў, з’яўляецца ўспрыманнямі тэрміну “Літва” і ад яго вытворных, як нечага чужога, а не нашага старажытнага. Каб упэўніцца што гэты тэрмін нам не чужы, дастаткова гістарычныя звесткі аб паходжанні ліцьвінаў (беларусаў) дапоўніць працай М. Ермаловіча “Старажытная Беларусь” у якой ён акрэсліў этнічную тэрыторыю старажытнага балцкага племя Літвы. Гісторыкі розных плыняў, ад М. Ермаловіча да Л. Абэцэдарскага, лічаць што беларусы паходзяць, як ад прышлых славянскіх плямёнаў (дрыгавічаў, крывічоў, радзімічаў), так і ад аўтахтонных балцкіх плямёнаў (яцьвягаў, літвы, латыголы, прусаў – дакладней часткі прусаў, якія ратуючыся ад крыжакоў, перасяліліся ў прыняманскі край). Усе гэтыя плямёны жылі на тэрыторыі сучаснай Беларусі, часткова за яе межамі. М. Ермаловіч, вывучаючы летапісы XI-XIII стст. і матэрыялы па тапаніміцы, устанавіў што этнічная тэрыторыя старажытнай, або летапіснай Літвы знаходзілася амаль у цэнтры сучаснай Беларусі, паміж гарадамі Менскам і Навагродкам, Маладзечнам і Слонімам. Таму да нашых дзядоў з боку балцкіх плямёнаў трэба дадаць Літву, як бы каму гэта не падабалася. Мы ліцьвіны (беларусы), толькі мы і ніхто болей, з’яўляемся нашчадкамі спадчыны нашых дзядоў, як са славянскага так і з балцкага боку. Таму тэрмін “Літва” і ўсё што за ім стаіць – гэта таксама наша старажытная спадчына. І зусім не актуальнымі становяцца намаганні міфатвораў. Ці заваёўваў хто каго з нашых дзядоў, ці не – усё гэта наша ўнутраная, так бы мовіць, сямейная справа.

Так сталася, што айцы БНР назвалі нашу дзяржаву Беларусь, а не Літва (магчыма М. Ермаловічу трэба было нарадзіцца раней). Гэта скарысталася Жамойць. Назваўшыся Летувай, яна тым самым падмацавала свае прэтэнзіі на нашу гістарычную спадчыну. Але тут у беларусаў ёсць шанец. Гэты шанец дае нам агрэсіўная жамойцкая граматыка, якая ўласнае імя Літва перабіла на свой капыл у Летува. Літва і Летува фармальна розныя словы. Таму хай Жамойць будзе Летувай, а Літва застанецца нашым беларускім паняццем.

Справа за тым, каб усе беларусы ўсвядомілі гэта новае (забытае старое) значэнне тэрміну “Літва”, каб у працах па гісторыі, у падручніках і ў іншай літаратуры нідзе і ніколі ў дачыненні да Жамойці (Летувы) не ўжывалі тэрмін “Літва” і, такім чынам, не аддавалі нашу гістарычную спадчыну суседняму народу. Гэта па-першае. Па-другое, даволі часта пры апісанні падзей сярэднявечча, некаторыя аўтары называюць нашу дзяржаву Беларуссю, хоць такога тэрміну ў тых часы не існавала. Не трэба нам саромецца ўжываць у такіх выпадках тэрмін “Літва”. Зразумела, ўжыванне тэрміну “Беларусь” ідзе і ад неўспрымання патэнцыяльнымі чытачамі тэрміну “Літва” як свайго. Але гэтую праблему можна вырашыць адпаведным каментарам, ці іншым чынам. Хай сабе тыя, хто не жадае адмаўляцца ад хлуслівых міфаў, называюць Жамойцкай Літвой, а Вільню Вільнюсам. Нам важна каб тэрмін “Літва” замацоўваўся ў свядомасці народа як свой. Гэта паспрыяе стварэнню ў беларусаў трывалага гістарычнага падмурку, такога неабходнага для ўстойлівасці нацыі.

А. Пухоўскі.



## Алімпіяда па гісторыі ў Лідзе

9-12 красавіка ў Лідзе ў педагагічным каледжы прайшоў рэспубліканскі тур алімпіяды па гісторыі Беларусі сярод навучэнцаў педагагічных навучальных і каледжаў. На алімпіяду з'ехаліся 32 навучэнцы з 17 навучальных устаноў краіны. Праграма тура была досыць абшырнай: пісьмовая віктарына, разважання на гістарычную тэму, храналагічны календар і пісьмовае тэставанне.

У вольны час удзельнікі алімпіяды пазнаёміліся з Лідскім педкаледжам, з яго музеем. Здзейснілі аўтобусную экскурсію ў Бярозаўку на шклозавод "Нёман" і па гораду Лідзе. Прад імі выступілі ансамблі "Крэсавяцы", "Шалом", "Лідчанка", мастацкая самадзейнасць лідскага педкаледжа. Журы складалася з 7 чалавек: старшыня – доктар гістарычных навук У. М. Міхнюк, намеснік старшыні – метадыст Рэспубліканскага інстытута прафесійнага навучання Р. П. Васільчанка, сябры: Т. М. Новікава (Менск, ПТВ-12), В. Е. Малаўка (Менск, МВПВ), Я. Т. Беляўцева (Менск, Цэнтр прафесійнага навучання), Л. Б. Драко і С. М. Канапацкая (Ліда, гімназія). Журы ўвесь час маўчала, пытанні ў не задавала, толькі адзін раз, калі Ганна Собаль з Пінскай навучальні закончыла сваё выступленне чатырохадкоўем, - не стрымалася – паляпала ў далоні. Але за адказамі сачыла пільна і ў апошні дзень падвяла вынікі.

Дыплом I ступені Міністэрства адукацыі РБ і грашовую прэмію у памеры 11,4 тыс. рублёў прысудзілі навучэнцу Гарадзенскага педнавуцальнага Дзіме Сківіцкаму. Дыпломам 2 ступені і грашовымі прэміямі ў суме 8,55 тыс. рублёў ўзнагароджаны Алесь Доўгая (Менскі педкаледж №2) і Ганна Собаль (Пінскага педнавуцальнага). Дыпломам 3 ступені і грашовымі прэміямі ў памеры 5,7 тыс. руб. ўзнагароджаны Алена Авіжэнь (Лідскі педагагічны каледж), Ірына Пятрова (Полацкі педагагічны каледж), Аляксей Глечыкаў (Барысаўскі педагагічны каледж). Заахвочвальныя прэміі атрымалі Дзяніс Пісарэнка (Аршанскі каледж), Наталля Прэдка (Ваўкавыскі каледж), Алена Кахановіч (Рэчыцкі каледж). Пры падвядзенні вынікаў прафесар У. М. Міхнюк выказаў думку, што дыпламанты вызначаюцца вельмі высокім узроўнем падрыхтоўкі, які пераўзыходзіў многіх студэнтаў 3 курса гістарычных факультэтаў.

Пакуль чакалі абвешчання вынікаў Ганна Собаль з Пінска і Міхась Мельнік з Ліды чыталі свае вершы. Мне, які іншым, спадабаліся вершы Ганны, адзін з іх яна

мне запісала і дазволіла апублікаваць у "Нашым слове":

Тысячагодзі, прайшлі,  
прамінулі,  
Мы войнаў  
дзіравыя боты абутлі,  
У ментальнасці нашай  
Страх пасяліўся,  
А ў хаце –

голад з бядой ажэніўся.  
І ўжо каторы раз у адцаі  
На крыўду і ганьбу

мы прамаўчалі,  
Бо справядлівасці

зноўку няма,  
І мучыцца праўда  
ў турме задарма.

За што?

Пытаем, - За што?

А вось так проста –

а за нішто,

За тое, што слабыя мы,

Душа не адыходзіць ад зымы,

За тое,

што маўчаць мы згодны

І не будзем край свабодны.

І ўжо адходзіць у небыццё

Усё наша светлае жыццё.

І ўжо каторы год запар

Ты свайго лёсу не ўладар...

Здаецца мне,

устаць нам трэба,

Каб мець і хлеб нам,

і да хлеба,

Каб неба крыху пасвятлела,

Каб сонца крыху пацяплела.

Каб каласілася калоссе,

Ды любя-дарага жылося.

Творчых табе поспехаў

Ганна і ажыццяўлення

мары – паступлення на факультэт журналістыкі БДУ.

Абмеркавалі алімпіяду з выкладчыкамі з Горадні, Пінска, Барысава і Лоева. Удзельнікі размовы пазней будуць ўзнагароджаны дыпламамі, але пакуль яны гэтага яшчэ не ведалі, заўважна нерваваліся і крытыкавалі ўсё спрэс: конкурсы сваечасова не пачыналіся, пытанні нецікавыя, тэставанне лёгкае, у адказах многіх не было глыбокіх разважанняў і кругагляду, сумняваліся ў адказнасці – крытэрыяў, скардзіліся, што засталіся ў баку, шкадавалі, што адсутнічалі "купцы" з ВНУ. Затым трохі адыхлі, паведамілі, што спадабаліся канцэрты і экскурсіі. Адзначылі таксама, што на алімпіядзе панавала сяброўская атмасфера паміж удзельнікамі. Дзеці з розных каманд дапамагалі адно другому, для іх важней была сапраўда, яны шукалі яе разам. Саміх сябе і ацэньвалі. Гаварылі пра сябе: мне думалася, што я шмат ведаю, аказалася... Пагадзіліся, што віктарына была складзена добра. І якія ж яны былі шчаслівыя, калі іх дзеці атрымлівалі дыпламы. Затым дыпламамі Міністэрства адукацыі ўзнагароджвалі маіх суразмоўцаў. Вось іх імёны: Г. І. Шаптур (Горадня), Г. С. Арэп'ева (Менск), Т. В. Кашпар (Ліда), В. Р. Цітоў (Полацк), М. В. Булейчык (Барысаў), В. М. Шчэрбачэвіч (Пінск). Педагагічных вам дасягненняў.

Валеры Сліўкін, Ліда.

## Казкі для Анюткі

Падведзены вынікі конкурсу "Казка для Анюткі", абвешчанага Магілёўскай абласной арганізацыяй ТБМ у мінулым годзе. Журы конкурсу, перагледзеўшы некалькі дзесяткаў дасланных твораў, прыняло наступнае рашэнне.

Першае месца прысуджана казцы выхавальніцы дзіцячага садка з горада Слоніма Ірыны Валынчык. На другім месцы – твор Рамана Станкевіча, супрацоўніка УП "Менскінжэпраект". Трэцім названы калектыўны твор ТМА "Вятрак" з вёскі Мірная Слонімскага раёна. Прызны пераможцам і падарункі ўсім удзельнікам будуць высланы на працягу месяца. Прапануем увазе чытачоў казку-пераможцу.

Ірына Валынчык

### Родныя песні

Наступіў новы дзень. Сонца ўздымалася ўсё вышэй і з бязвоблачнага неба ласчыла зямлю цёплымі праменьнямі. Прачнуўся вецер, зашапацеў лістамі ў лесе і травой у стэпе. Запарыла, закурылася мора. Над ім узнялося марыва і адтуль выплыў лёгкі пушысты воблачак, падобны на карабельчык з надзьмутымі ветразямі.

Жыватворнае лагоднае сонца пацалавала яго. А вольны вецер напоўніў-натхніў крыштальнай сакавітай марай. Воблачку зрабілася так добра і радасна, што захацелася каго-небудзь сустрэць, каб пасябраваць. І ён паплыў удоўж паўнаводнай імклівай ракі. Яна, люстраная і гаварлівая, прыйшлася да спадабы воблачку.

На беразе воблачак убачыў дзяўчынку. Яна стаяла нагамі ў вадзе, кранала рукой рачныя хвалі, гладзіла іх, заглядвала на дно ракі. Раптам убачыла адлюстраванне ветразня. Падняла ўверх галаву, паветраны карабельчык таксама з цікавасцю паглядаў на дзяўчынку.

- Прывітанне, дзяўчынка! – павітаўся воблачак. Але тая нічога не адказала.

- Ты не хочаш са мной сябраваць? – пацікавіўся ён. – Або ты не ўмееш размаўляць? Дзяўчынка заплакала і паведала воблачку сумную гісторыю.

- Назвалі мяне Алесей.

Жыву я ў прыгожай краіне.

Ды тут не спяваюць песень,

Бо мову сваю забылі.

І я размаўляю з рэчкай

Ды слухаю клікат бусліны,

Бо нават у полі грэчка

Мовай сваёй шчаслівая.

Бабуля мая памёрла,

Калі я была малая,

Але яе роднае слова

Дагтуль мяне люляе.

Ты, воблачак, гаворыш так, як гаварыла мая бабуля.

А гэтую мову ў маёй краіне цяпер лічаць састарэлай, непрыгожай, непрыдатнай для размовы.

Тады воблачак заспяваў чужую песню, песню

чароўную, як бабуліны казкі і калыханкі. Дзяўчынка падхапіла непаўторныя родныя гукі, адзіныя такія гукі ва ўсім свеце.

Над ракой, над лесам, над палямі і лугамі пралілася гэтая песня. І хто чуў яе, той падхопіваў і працягваў і яго голасам мацнела песня. І ўсе, хто пелі, мацнелі і дужэлі разам з песняй, сэрцы іх поўніліся любоўю да сваёй зямлі і сваёй незабытай, нестрачанай мовы. Узняліся духам людзі, адчулі годнасць сваю, успомнілі род свой, род старажытны і сумленны. Заспорылася праца, завітнела краіна. А воблачак усё пеў людзям пра тое, хто яны і адкуль, якія яны таленавітыя і да чаго яны здольныя.

Прыязджалі госці з іншых краін, каб паглядзець на дзіўную краіну, пра якую ўжо, было, шмат хто і забыўся, пазнаёміцца з яе жыхарамі, паслухаць іх песні, пасябраваць з імі.

Цяпер дзяўчыны Алесі не было сумна. Яна магла размаўляць на сваёй мове не толькі з рэчкай, бусламі ды воблачкам, але і з іншымі дзецьмі і нават з дарослымі. У яе стала шмат сяброў. Усе яны радаваліся воблачку-ветразню і дзякавалі яму.

Злосная маланка зайздросціла гэтаму шчасцю. Ёй таксама хацелася, каб людзі радаваліся ёй і дзякавалі. Але яны баяліся яе і хаваліся ад яе, бо маланка любіла што-небудзь падпаліць ці каго-небудзь забіць. Ад яе былі толькі шкода ці гора.

"Чаму яны так любяць воблачка? – дзівілася маланка. – Чым ён лепшы за мяне?"

Аднойчы, калі воблачак апантана пеў чарговую песню, і жаўрукі разносілі яе гукі па краіне, маланка падкралася і знянацку пусціла ў воблачка смяротную стралу. Ад моцнага ўдару маланкі і выбуху грому воблачак рассыпаўся на незлічонае мноства маленькіх кропелек. Дыямантавыя расінкі ападалі на траву, на дрэвы, на кветкі, на камяні і ў дзікі. "Ф'к'ожная расінка прыцягвала людзей прыгажосцю свайго бляску і ціхім гучаннем песні. А можа, гэта пелі абуджаныя душы людзей? Як бы там ні было, але мова ўжо жыла ў людзях і гучала чароўнымі песнямі. Гэтых людзей ужо нельга было ні падмануць, ні запалохаць.

Маланка зразумела гэта і рыкам пакацілася ў другі бок – шукаць іншую краіну, дзе людзі забылі сваю мову. Знойдзе?..

## Прэзентацыя кнігі Алеся Краўцэвіча

21 красавіка ў Лідскім гістарычна-мастацкім музеі прайшла прэзентацыя новай кнігі доктара гістарычных навук Алеся Краўцэвіча "Стварэнне Вялікага Княства Літоўскага". На прэзентацыі прысутнічала 64 чалавекі, аматары гісторыі, супрацоўнікі музея, вучні школаў, навучэнцы педкаледжа. На жаль, практычна не было настаўнікаў гісторыі, для якіх і кніга, і сустрэча з аўтарам былі б найбольш карыснымі і патрэбнымі, таму што кніга выдадзена ў Польшчы і наўрад ці трапіць у вольны продаж.

А.К. Краўцэвіч

### СТВАРЭННЕ ВЯЛІКАГА КНЯСТВА ЛІТОўСКАГА



### Просім ахвяраваць на беларускі касцёл

У Вільні адроджаны беларускі касцёл! У бажніцы Св.Барталамея, на Зарэччы, штодня дзелі збіраецца грамада нашых землякоў і на сваёй роднай мове ўносіць малітвы да Пана Бога. Яшчэ і яшчэ раз спраўдзіліся словы Святога Евангелля: *Усе народы ўславіць Пана Бога нашага.*

Доўгі час чыніліся перашкоды беларускаму касцёлу ў Вільні. Савецкая ўлада рэпрасавала ўсіх ксяндзоў-беларусаў і ўсіх актывістаў касцельнай грамады. Было спынена выданне рэлігійных кнігаў ды газетаў, а тое, што раней было выдадзенае, схавалі ў спецсховішчы. Іншыя "дабрадзёі" над самай мовай нашай пасміхаліся, маўляў, простая, хамская, не для касцёла, толькі ў хляве на ёй гаварыць да быдла. І вось нарэшце ўсім ганьбам і здзекам прыйшоў канец. Нароўні з усімі народамі і беларусы славіць Пана Бога і спасцігаюць Ягоную навуку.

Толькі вось не шмат яшчэ нас збіраецца, беларуская грамада не можа цалкам утрымаць свой касцёл. Таму звяртаемся да ўсіх добрых людзей з ласкавай просьбаю ахвяраваць, хто колькі можа.

Беларуская каталіцкая грамада.

### Напярэдадні выдачы 1000-га пасведчання

Актыўна ідзе выдача пасведчанняў сяброў ТБМ новага ўзору. На сённяшні дзень іх колькасць перавысіла лічбу 940. Той сябар ТБМ, які атрымае пасведчання за № 1000, будзе запрошаны госцем на з'езд ТБМ і атрымае каштоўны падарунак.

### Гістарычны семінар ТБМ

Чарговы гістарычны семінар ТБМ, прысвечаны ўсяславу Чарадзею і яго ўкладу ў беларускую гісторыю адбудзецца 4 траўня ў 18.00 у сядзібе ТБМ. Сярод выступоўцаў пісьменнік Уладзімір Арлоў, доктар гістарычных навук Анатоль Грыцкевіч, кандыдат гістарычных навук Алес Трусаў.

### Рэспубліканская Рада ТБМ

5 траўня ў 11.00 у Дольнай зале Чырвонага касцёла адбудзецца сумеснае паседжанне Рэспубліканскай Рады ТБМ імя Францішка Скарыны і Рабочай групы па выпрацоўцы Стратэгіі развіцця беларускай мовы ў 21-м стагоддзі.

Парадак дня Рады:

1. Аб падрыхтоўцы да чарговага з'езду ТБМ.
2. Вылучэнне кандыдатаў у новае кіраўніцтва ТБМ.
3. Падвышэнне памераў сяброўскіх складак у сувязі з інфляцыяй.



# Евангельскія хрысціяне-баптысты і гісторыя Беларусі

Евангельскія хрысціяне-баптысты існуюць на тэрыторыі Беларусі ўжо амаль паўтара стагоддзя. І мала хто ведае, што гэтая хрысціянская плынь мае хоць не старажытную, але слаўную гісторыю. І скажу адразу, што яна зацікавіць толькі тых, хто мае ў сэрцы такія якасці, як любоў і літасць да свайго народу, да свайго краю, каму дарогое тое, што даў яму Бог.

Яшчэ будучы падлеткам, сорк год назад, наглядзеўшыся ўсялякага па тэлебачанні, начытаўшыся "Піянерскай праўды", я прыбягаў да Малітоўнага дома, які знаходзіўся ў Менску каля плошчы 8-га Сакавіка, каб паглядзець на жывых фанатыкаў. Але з царквы выходзілі не пачвары, а сціпла апранутыя людзі з добрымі тварамі і ўсміхаліся мне, бо яны ведалі, чаму я на іх так глядзеў. Прайшло не адно дзесяцігоддзе, а перад маімі вачамі і да цяперашняга часу стацьця некаторыя твары – добрыя, прыемныя. І цяпер, будучы сталым вернікам, я ўпэўнены, што гэтыя людзі ў душы шкадавалі мяне, маленькую ахвяру камуністычнай ідэалогіі, і маліліся за мяне. Таму, выконваючы свой хрысціянскі абавязак, я расказваю вам, хто мы такія, як і што робім у Беларусі.

Евангельскія хрысціяне-баптысты з'явіліся ў Беларусі ў другой палове XIX ст. Гэта людзі, якія трымаюцца веры ў адзінага Жывога Бога ў трох асобах: Творцу ўсяго бачанага і нябачанага, і шануюць Слова Божае – Біблію, як Боскае адкрыццё. Слова "баптыст" паходзіць ад грэчаскага слова "бапцізю", што азначае хрышчэнне, хрышчаны на веры. Хрышчэнне прымаюць юнакі і дзяўчаты, іншыя дарослыя, якія абяцалі перад усеі царквой жыць і працаваць, як вучыў Хрыстос. Дзеці ж толькі дабраслаўляюцца святарамі.

Евангельскія хрысціяне-баптысты вызнаюць усеагульнае свяшчэнства. Паколькі ў Новым Запавеце ўстаноўлены званні, то і тут ёсць епіскапы, прасвіцеры, дыяканы. Адзіным аўтарытэтам у пытаннях веры прызнаецца Біблія – Слова Божае. Асновай веравызнання служыць перакананне ў тым, што ў адносінах чалавека з Богам галоўным з'яўляецца вера ў Ісуса Хрыста як Ратавальніка і Госпада. Царква абвешчаецца ўспрыемніцай духу, вучэння і жыцця Ісуса Хрыста і апольстальскай царквы. Евангельскія хрысціяне-баптысты прызнаюць, што да звароту да Бога, чалавек быў мёртвы духоўна – па

сваіх грахах і злачынствах, але па блашавенню Боскаму ён атрымлівае новае жыццё. Гэта вера абяпіраецца на сведчанні Дабравесця аб смерці і ўваскрэсенні Хрыста. Пра тое, што папярэднічала з'яўленню баптызму на нашай роднай зямлі, сведчыць гісторыя. На працягу вякоў існаваў прыгнёт чалавека чалавечым. Яркім прыкладам служыць прыгоннае права. Аб якой веры магла ісці гаворка, калі людзей прадавалі, як жывёлы?! Як мог чалавек нешта ведаць добрае пра Бога, калі казанне ў царкве адбывалася на незразумелай мове. Як было лічыць Расійскую імперыю святой, у якую ўваходзіла Беларусь, калі вакол былі галечы, бяспраўе і цяжкая праца, калі быў адкрыты шлях да Бахуса, розных чарадзеяў. Але ўсюды знаходзіліся людзі, якія шукалі праўды Боскай. Беларускія сяляне ў пошуках лепшай долі ад'язджалі тады на заробкі на поўдзень Украіны, у Расію і сустракаліся там з людзьмі, якія добра ведалі Дабравесце і лічылі за шчасце падзяліцца са сваімі новымі знаёмымі Словам Божым. І чалавек з жабрацкім лёсам з радасцю ўспрымаў Дабравесце як гаючую крыніцу, бо аб гэтым ён раней марыў. А вярнуўшыся на Радзіму, тыя людзі прапаведвалі ўжо на сваёй зямлі. Так баптызм нібы адраджэўся на зямлі беларускай.

Вёска Уць цяперашняга Добрушкага раёна Гомельскай вобласці лічыцца месцам, дзе ўпершыню ў Беларусі людзі пачулі Дабравесце, прынялі яго і згуртаваліся ў царкву. У другой палове 80-х гг. XIX ст. Дабравесце прыйшло ў Віцебскую і Менскую губерні, потым – на Гарадзеншчыну і Берасцейшчыну. Але не захаваліся архівы, якія маглі нам раскрыць старонкі гісторыі. Засталіся ў памяці толькі некаторыя імёны прасвіцераў. Усё астатняе знішчалі мясцовыя ўлады, якія абвінавачвалі евангельскіх хрысціян-баптыстаў у ерасі, абвешчалі іх секантамі і баламутаў. І тут няма чаму здзіўляцца. Успомнім гісторыю. Калі першыя хрысціяне неслі слова праўды, то імператар Нерон рабіў з вернікаў факелы. Калі Ян Златавуст у сваёй пропаведзі закрануў царскіх асоб, быў пазбаўлены сану і высланы. А колькі пакут вытрымалі перакладчыкі багаслоўскіх кніг на славянскую мову браты Кірыла і Мяфодзій?! Колькі людзей абвінавачвалі ў ерасі, а потым і палілі, і тапілі. Нават перакладзены нашым слаўным продкам Франці-

шам Скарынам кнігі Бібліі прыйшліся не да спадабы афіцыйнай царкве. Прыгладзем таксама, што, калі ў 1535 г. з'явілася першая пратэстанцкая суполка ў горадзе Слуцку, то яе падтрымалі і беларускія магнаты Радзівілы, Сапегі, Хадкевічы, Тышкевічы. Але пасля ўтварэння ўніяцкай царквы ў 1596 г. на саборы ў Берасці супраць пратэстантаў пачаліся ганенні: забойствы, падпалы, пагромы, і амаль уся пратэстанцкая плынь на доўгі час была знішчана.

У 1905 г. суполкі баптыстаў узніклі ў Менску і ў Пружанах на Берасцейшчыне. Нягледзячы на ўсе цяжкасці, царквы раслі. У Віцебскую носьбіты Дабравесця прымалі ўдзел у рабоце грамады цвярозасці "Сіні крыж", якая аб'яднала і католікаў, і праваслаўных, і лютэран. На Гомельшчыне евангельскія хрысціяне распаўсюджвалі сярод мясцовага насельніцтва Новы Запавет, часопісы "Утвэржэнне", "Ніва" і "Госты". У Менску кніганошам стаў брат Герасім Андрухоў, які за гэта быў асуджаны царскімі ўладамі. А пасвіцерам у мясцовай царкве быў брат Чабярух, пра якога захавалася добрая памяць.

Пасля рэвалюцыі 1917 г. баптыстаў некаторы час не чапалі. З'явіліся новыя царквы, новыя імёны духоўнага адроджэння людзей. Адукаваным чалавекам быў Лука Мікалаевіч Дзекуць-Малей, які нарадзіўся ў Слоніме. Ён пазнаёміўся з евангельскімі хрысціянскімі баптыстамі ў час службы ў арміі. Прыняў святое воднае хрышчэнне ў мороз 1 студзеня 1912 г., у горадзе Беластоку ў плыні Супраслі. За пропаведзь Дабравесця ён быў арыштаваны, прывязаны да сядла каня. Так вялі яго пешшу 170 кіламетраў да турмы, а потым валаклі на вяроўцы па вуліцах Санкт-Пецярбурга. Гэты чалавек быў вядомы, як беларускі патрыёт, настаўнік і арганізатар моладзі. Адоранага юнака чакала цудоўная кар'ера педагога і адміністрацыйнага чыноўніка. Ён быў надзвычайна прамоўца, нядрэжны крыпач. Лёгка знаходзіў кантакт з любым чалавекам. Але Хрыстос перамог у яго сэрцы. Дзекуць-Малей арганізаваў у Горадні царкву, але яго разам з сябрамі выслалі польскія ўлады. Потым ён арганізаваў не адну царкву на Берасцейшчыне, а ў 1927 г. у Лодзі пераклаў Новы Запавет на беларускую мову. У 1940 г. савецкія ўлады ары-

штавалі Дзекуць-Малей за пропаведзь Дабравесця ў Берасці і пасадзілі ў турму, а сям'ю выслалі ў Казахстан. У час вайны немцы адкрылі браму турмы, і зняволеныя выйшлі на свабоду. Пасля вайны Дзекуць-Малей застаўся ў Польшчы, да яго потым прыехала сям'я. Памёр і пахаваны ў Гданьску. Увайшло ў гісторыю брацтва таксама імя Барыса Сцяпанавіча Чабарука. Ён быў добры пастыр для сваёй царквы, карыстаўся любоўю ўсіх яе членаў. Яго асудзілі на тры гады за "сувязь з замежжам", а пасля другога арышту яго, напэўна, расстралялі. Шмат братоў і сяброў было арыштавана. У Менску апошнія 10 сяспёр дамоў не вярнуліся, у іх ліку была родная сястра Чабарука Ліза. А з 1937 г. баптысцкая царква ў БССР была забаронена.

Павел Ігнатавіч Лагута прыняў Хрыста ў сэрцы ў час грамадзянскай вайны, калі служыў у шпіталі для тыфозных хворых. Гэта быў вялікі маліцвеннік, які абышоў пешшу ўсё Павлава, прапаведуючы слова Божае. Быў дыяканам Менскай царквы, а затым атрымаў пяць гадоў Карлага. У 1941 г. ён сабраў у Менску былых вернікаў і дабіўся ў нямецкіх уладаў адкрыцця царквы на Нямізе, каб дапамагчы габрэям у гета. З ім быў таксама браты Антон Мітрафанавіч Кяцко, Уладзімір Якаўлевіч Капатуш, вядомы цяпер у свеце аўтар хрысціянскіх кніг. Гэтыя хрысціяне атрымалі дазвол, што было нялёгка, сабралі дзяцей у дзіцячы дом. Ездзілі па наваколлі, выпрошвалі для іх харчы. Ганна і Марыя Канановіч былі кухаркамі ў дзіцячым доме. Яны трымалі кароў і насілі малака дзецям. І Бог быў разам з імі – ніводзін немец не адабраў малака. Вялікай рызыцы падвяргаліся гэтыя хрысціяне, бо ў доме былі і габрэйскія дзеці, якіх хавалі. І ў час набажэнства на Нямізе ў царкву прыходзілі галодныя габрэйскія дзеці, якіх вернікі кармілі. І вельмі цікава, што сюды прыходзілі таксама маліцца немцы-лютэране, і сярод іх быў нават маёр інтэнданцкай службы. Яны прыносілі хлеб, ведаючы для каго ён, і здрады не было.

Але немцы не драмалі, яны сачылі за кіраўнікамі. Павел Ігнатавіч вымушаны быў пайсці ў партызаны, бо свае людзі ва ўправе паспелі яго папярэдзіць. Ён цішком выйшаў з дому, як быццам у госці, з жонкай і дзецьмі, нічога не ўзяў з сабой. А на

наступны дзень немцы прыехалі яго арыштоўваць... Партызанскі камандзір адразу даверыў Лагуце ўсю гаспадарку і шпіталь, што былі ў аддзеле. А некаторыя партызаны цішком прыходзілі да Паўла Ігнатавіча і, каб ніхто не чуў, прасілі памаліцца за іх, што той і рабіў.

Пасля вайны ўрад "прыгадаў" працу вернікам: Кяцко атрымаў 10 гадоў лагера, а Капатуш пазней – 25 гадоў, нягледзячы на тое, што быў у нямецкім канцлагеры і служыў потым у Савецкай арміі. Пасля смерці Сталіна гэтыя людзі вярнуліся дамоў. Капатуш быў рэабілітаваны ў 1978 г., але яго ўсё ж тройчы звальнялі з работы, таму што артыкул у яго быў "за антысавецкую прапаганду". Яму было забаронена прапаведваць у царкве.

Доўга будуць памятаць жыхары вёскі Вялікі Рудзец Кобрынскага раёна Берасцейскай вобласці Іван Аляксандравіч Фірасюка, які ў час вайны выратаваў усю вёску. Калі людзі хаваліся ў лесе ў зямлянках, немцы знайшлі іх. Жыхары пачулі нямецкую мову, але баяліся выйсці і чакалі, што немцы іх закідаюць гранатамі. Ведаючы гэта, Іван Аляксандравіч выйшаў з зямлянкі, ускінуў галаву да неба, выцягнуў да яго рукі і пачаў маліцца. У час малі-

вы ён заклікаў людзей выходзіць з зямлянак з паднятымі ўгору рукамі. І немцы зразумелі, што гэта не партызаны. Людзей калонай павялі на станцыю. Там мужчын і жанчын памясцілі ў барак, чакалі цягніка. Іван Аляксандравіч прапанаваў усім спяваць з ім хрысціянскія гімны і адначасова капаць падкоп пад сцяну, каб уцячы ў лес. Потым яны даведліся, што іх бы ўсіх расстралялі б... 80-годдзе Івана Аляксандравіча святкавалі ўсёй вёскай у калгасным клубе.

У 1944 г. адбылося аб'яднанне царкваў саюзаў евангельскіх хрысціян, баптыстаў Саюза царкваў Хрыстовых і хрысціян веры евангельскай у Саюз евангельскіх хрысціян-баптыстаў. У часы Хрушчова, асабліва пачынаючы з 60-х гг., баптыстаў зноў арыштоўвалі, катавалі маральна і фізічна, патрабуючы толькі аднаго – адрачэння ад Бога. Слабыя здаваліся, цвёрдыя вытрымлівалі, і так працягвалася да другой паловы 80-х гг. Наша царква ганарыцца прозвішчамі і тых, хто перайшоў у свет іншы, і тых, хто працуе цяпер, асабліва дынастыі Абраўцоў, Рачкоўскіх, Фірасюкоў, Падрэзаў, Трубычаў. Дык няхай жа будзе праслаўлены Вялікі Бог за цяжкі шлях, але шлях – да Сябе.

Яўген Максімаў, Менск.



На званіцы Свята-Уаскрэсенскага сабора ў Крычаве звоніць звон, які быў адліты ў 1748 годзе. Захаваў яго для нашчадкаў краянавец, журналіст і пісьменнік Міхаіл Фёдаравіч Мельнікаў.

Фота Валерыя Бысова, БелТА.

## Рэдактар Станіслаў Суднік

### Рэдакцыйная калегія:

Людміла Дзіцэвіч, Алесь Гурыновіч, Ірына Марачкіна, Леакадзія Мілаш, Язэп Палубятка, Алесь Петрашкевіч, Уладзімір Содаль, Станіслаў Суднік, Павел Сцяцко, Алес Трусаў.

### Аўтары цалкам адказныя за падбор і дакладнасць прыведзенай інфармацыі

Газета надрукавана ў Лідскай друкарні. 231300, г. Ліда, вул. Ленінская, 23. Газета падпісана да друку 23. 04. 2001 г. Наклад 4600 асобнікаў. Замова № 968. Падпісны індэкс: 63865. Кошт падпіскі: 1 мес. - 242 руб., 3 мес. - 726 руб. Кошт у розніцу: 70 руб.

### Заснавальнік:

ТБМ імя Францішка Скарыны.

Пасведчанне аб рэгістрацыі: № 83 ад 28 чэрвеня 1996 г.

### Адрас рэдакцыі:

220005, г. Менск, вул. Румянцава, 13.

### Адрас для паштовых адпраўленняў:

231300, г. Ліда-2, п/с 7.

E-mail: ns@lida1.lingvo.grodno.by